

# “ፈንቅል” ብዓይኒ ደርጋውያን

---

“ዛዛሚ ምዕራፍ ሓይሊ ባሕሪ ኢትዮጵያ”


**Eritrean Operation FenKil: drive the Ethiopian invader from Massawa port:**

**February 8 - 10, 1990**

**The End chapter of the Ethiopian Navy 1955 - 1990.**



## **A Brief history of Ethiopian Navy**



Ethiopia's Navy founded in 1955, from Haileselassie regime until the Derg era was supported **first by the United States and later by the Soviet Union**. Overall, **the Ethiopian navy had 35 years of naval experience**. Most of the Navy officers were educated abroad. On **February 8 - 10, 1990**, the Eritrean People's Liberation Front's (EPLF) small boats **crushed the Elephant Ethiopian Navy once for all**. The EPLF armed with speed boats captured the port of Massawa, and destroyed, sunk or captured most of the Ethiopian Navy ships. **The best equipped and trained and 35 years naval experienced Ethiopian Navy ceased to exist after operation Fenkil (Feb. 8 - 10, 1990)**.

11022013

ሰበ-ሰልጣንን አዘዝትን ሰራዊት ደርግ ነበር። ኣብ ኤርትራ ንዝወረደም ሰፍ ዘይብል ሰባውን ንዋታውን ክሳራታት፡ ብዓቢኡ ኸኣ ታሪኻዊ ስዕረት ዝምልከት ዕረ እናጠዓምም ክእመንሉን ብመልክዕ መጽሓፍ ከስፍርዎን ይርአዩ ኢዮም። “ገማግም ባሕርን ሓይሊ ባሕሪ ኢትዮጵያን” ዘርእስታ መጽሓፍ፡ ብናይ ቀደም ኣባላት ሓይሊ ባሕሪ ኢትዮጵያ ነበር ዝተጻሕፈት ኢያ። ኣብ 2006 ኣቢላ ዝተጻሕፈትን 762 ገጻት ዘለዋን ከኣ እያ። ኣብ መቐድምን መእተውን ከም እትሕብር፡ ሓፈሻዊ ዕላምኣ “ ሓይሊ ባሕሪ ኢትዮጵያ ነበር” ካብ ኣመሰራርትኡ፡ ምዕባለኡ፡ ክሳብ’ ቲ ብሰራዊት ህዝባዊ ግንባር ፍጹም ዝተደምሰሰሉ ንዝነበር ተራን ኣስተዋጽኦን ንምዝንታው ኢዩ። ኣብታ ወደባዊት ከተማ፡ ነቲ ብኣጋርን ሜካናይዝድ ኣሃዱታትን ዝተኸየደ መሪር ውግኣትን ህዝባዊ ሰራዊት ንዝፈጸም ቅያን’ ውን ከይጸወየትሉ ኣይሓለፈትን። ኣብ ገለ ሸነኹ’ ውን፡ ነቲ መሪር ስዕረት ብስነ-ጽሑፋዊ ሓይሊ፡ ብቻላትን ሓረጎትን ክጠዓዓም፡ ናብ ረብሓኻ ክጥምዘዝ’ ውን ዘይተፈተነ ኣይኮነን። ገሊኡ “ቀምሽ ኣደይ ሓንኩሉኒ” ዝዓይነቱ መመኸነይታ’ ውን ከየስሓቐካ ዘይሓልፍን ከም ዋዛ ዝውሰድን ኢዩ። ብዝኸነ እታ መጽሓፍ ኣብ ሓሙሽተ ዓባይቲ ምዕራፋት ዝተኸፋፈለት ኮይና፡ ብፍላይ ኣብ መወዳእታ ገጻታ፡ ንስርሒት ፈንቅል ዝምልከት ዘቕረበቶ ባዕላዊ መግለጺታት ኣለዋ። እዚ ዝሰዕብ፡ ጽማቕኢ ትርጉም ናይቲ “ዛዛሚ ምዕራፍ ሓይሊ ባሕሪ ኢትዮጵያ” ኣብ ትሕቲ ዝብል ንኡስ ኣርእስቲ ዝሰፈረ ጽሑፍ’ ዩ።

እቲ እዋን ን10 ዓመታት ዝኣክል ተራእዩን ተሰማራን ዘይፈልጥ ሓደ-ሓደ ኩነታት ዝተኸሰተሉ ኢዩ ነይሩ። ኣብ ምጽዋዕ ኣብ መወዳእታ ወርሒ ጥርን ለካቲትን ናይ ክልተ ዓባይቲ ቁም-ነገራት ውዕሎ ኢዩ ዝህሉ። ጥሪ 1990 ካብ ኣስመራን ዝተፈላለየ ከባቢታትን ንማርያም ኣስተርእዮ ዘብዕሉ ምእመናን ዝመጽሉ፡ ብዓቢኡ ፈለማ ለካቲት ሓይሊ ባሕሪ ኢትዮጵያ ንኣርባዕተ ዓመትን ፈረቓን ብናቫል ሳይንስ ዘምሃርም ሕጹያት መኮንናት ብዲግሪን ሰ/ሌፍትናንት ማዕርግ ዘመርቐሉ ኢዩ። ክንዲ ዝኸነ ከተማ ባጽዕ ብኣጋይሽ መሊኣ፡ ብፍላይ ኣባላት ሓይሊ ባሕሪ ነቲ መመረቕታ ፍሉይ ትኹረት ሂቦም ዝንቀሳቐሱ ግዜ’ ዩ ነይሩ።

ከምዚ እናሃለወ ኣብ መዓልቲ ማርያም ኣስተርእዮ፡ ንምሸቱ ሓደ ትጽቢት ዘይተገብረሉ ነገር ተኸሰተ። ሓይሊ መብራህቲ ሴዳው ንዝዊሕ ሰዓታት ጠፍኣ። እዚ

ጉዳይ’ ዚ ልሙድ ኣይነበረን። ከምኡ’ ውን ንጽባሒቱ፡ ስግር ቤት ትምህርቲ ‘ ልዑል መኮነን’ ጠጠው ኢላ ዝነበረት፡ ናይ ኣባላት ሓይሊ ምድሪ ኢትዮጵያ ማይ ዝመልአት ቦጥ፡ ኣብ ትሕቲኣ በምባ ኢድ ተፈንጂሩ። ብተወሳኺ ንምሸቱ ቅድሚኡ ተሰሚዑ ዘይፈልጥ ተኹሲ ነይሩ። ኣብቲ ከባቢ ሓደ ዓይነት ጸገም ክፍጠር ከም ዝኸኸል፡ እዚ ዘይልሙድ ተርእዮታት ኣማቲ’ ዩ ነይሩ።

ኣብዚ ላዕለዎይ ሕጥበ-ጽሑፍ ኣንባቢ ዘልዕሎ ሕቶ ኣይሰኣንን ኢዩ። እዚ ትርኪ- ምርኪ ተርእዮታት ምስቲ ደርማስ ስርሒት ፈንቅል ብኸመይ ክተኣሳስር ይኸኸል? ህዝባዊ ግንባር ነቲ ስርሒት ክሳብ’ ቲ ናይ ዜሮ ሰዓት ብዓቢ ምስጢር ክሕዞ ከምዝኸኸል ዘተሓታትት ኣይኮነን። እንኮ ቡምባ ኢድ ፈንጂርካ ቦጥ ማይ ምፍሳስ ኣብቲ ስርሒት እንታይ ኣበርክቶ ክህልዎ ይኸኸል? ዶስ እቲ ትርኪ- ምርኪ ጉዳያት ከም ሕማቕ ፋል ናይ ዝወረዶም ስዕረት ክቐጽርዎ ስለዝድለዩ ኢዩ! እቲ “ ዛዛሚ ምዕራፍ ሓይሊ- ባሕሪ ኢትዮጵያ” ዝብል ምዕራፍ በዚ ‘ቀምሽ ኣደይ ሓንኩሉኒ’ ዝዓይነቱ መመኸነይታ’ ዩ ዝፍልም - እስከ ንቐጽል፡-

ውግእ ቅድሚ ምጅማሩ፡ ካብ ቅድሚ ሓደ ሰሙን ኣትሒዙ ናይ ሻዕብያ ሓደ ሜካናይዝድ ክፍለ- ሰራዊት ኣበይ ከምዘሎ ክፍለጠሉ ዘይከኣል ኩነታት’ ዩ ተፈጢሩ ነይሩ። ኣብ ኣጋር ሰራዊትና፡ ናይ ጸላኢ ኣሃዳታት ኣበይ ከም ዘለዎ ዝሕብር ናይ መቆጻጸሪ ብልሓት ኣሎ። እዚ ኸኣ ነቲ ናይ ፊድሮ ርክባቶም ኣንፈቱን ርሕቀቱን ብዝሕብር መሳርያ (ፊድሮ ዳይሬክሽን ፋይንደር) እናተኸታተልካ ኢኻ ትቁጻጸሮ። ስለዚ ሓይሊ ጸላኢ ክሳብ ክንደይ ነቲ ውግእ ከም እተዳለወሉ፡ ፊድሮ ርክባትን ካልእን ዓጽዮን ብምስጢር ሒዙን፡ ናብ ምጽዋዕ ዝኣትወሉ ኩነታት ክሳብ ክንደይ ኣዋዲዱ ምንባሩ ብትኸክል ዘርኢ ኢዩ። ናይቲ ከባቢ ኩነታት ኣየር ድማ፡ ሰማይ ብግመ ተጎልቢቡ’ ዩ ነይሩ። ነፈርቲ ኮለላ ክገብራን ነቲ ‘ሜካ’ ከናድያን ኣይከኣላን። ሻዕብያ ነዚ ኩነታት ኣየር ኣብ ረብሓኡ ብዝውዕለሉ መገዲ’ ዩ ተጠቐምሉ።

መቐም ከም ግመ፡ ዝናብ፡ ማዕበል ባሕሪ ዝኣመሰሉ ተፈጥሮኣዊ ሓይልታት ኣብታ መጽሓፍ ዝወረዶም ኩነኔ ውሑድ ኣይኮነን። ብጋህዲ “ባህርይ ኣንጻር ሰራዊትና ኣዲሙ” እዮም ዝብልዎም። ኮነ ኢሎም ኣብ ጎኒ ሻዕብያ ከም ዝወገኑ ንኸገልጽዎም ቁሩብ’ ዩ ዝተርፎም። ብዝኾነ ንቐጽል ደኣ፡- 8 ለካቲት 1990፡ ረቡዕ ለይቲ ሰዓት 12.00 ጸላኢ (ህዝባዊ ግንባር) ኣብ ሸዕብ-ዓዲ ሹማ ውግእ ከፊቱ።

እቲ ቦታ ሰራዊትና ብልሙድ “72” እናበለ’ ዩ ዝጽውዖ። ሰዓት ሓደ ናይ ለይቲ እቲ ውግእ ኣዝዩ መረረ። ታንኪ ምስ ታንኪ፣ ቢ-ኤም ምስ ቢ-ኤም፣ መድፍዕ ምስ መድፍዕ’ ዩ ነይሩ። ሻዕብያ እቲ ኣብ 1977 ባጽዕ ንምሓዝ ዘጋጠሞ ፍሽለት ንኸይድገም’ ዩ ዝመስል፡ ዘሎን ዘየሎን ሓይሉ’ ዩ ኣብቲ ግንባር ኣሰሊፍዎ። በዚ መገዲ ኣብ ዓዲ ሹማ (72) ዝነበረ ሰራዊትና ክበታተንን ግዳይ ሞትን መቐሰልትን ክኸውን ተገዲዱ። ንጽባሒቱ ሓሙስ ሰዓት 4.00፡ ሻዕብያ ንመስመር ኣስመራ- ባጽዕ ቈሪዶዎ።

ናይቲ መስመር ምዕጻው ሓበሬታ ንቤት ጽሕፈት ሓይሊ ባሕሪ ሸው ንሸው’ ዩ በጺሕዎ። ድሕሪ’ ዚ ሓበሬታ ዝተራእየ ኣዝዩ ዘይልሙድ ነገር’ ውን ክጥቀስ ይከኣል። ኣቐዲሞም ብውትህድርና ዘገልገሉ፡ ናይ ሓይሊ ባሕሪ መግቢ ዘመላልሱ ኣቶ ተኸሉ ገ/መድህን ዝተባህሉ መራሕ መኪና ካብ መገዲ ኣስመራ ክምለሱ ተገዲዱ። መኪናኡም ኣብ ቤት ጽሕፈት ሓላፊ ስታፍ መኮነን ጠጠው ኣቢሎም ከኣ ኣተዉ። ኣቶ ተኸሉ ዘይተኣደነ ተኹሲ እናተኸየደ ከሎ ብድፍረት፡ ብማእከል ውግእ ሰንጢቕም ዝሓልፉ ዝነበሩ ሓይል ሰብኣይ’ ዮም ነይሮም። እንተኾነ፡ ነቲ ኣብ ሞንጎ ምጽዋዕን ኣስመራን ዝተኸፍተን ንሰራዊት ኢትዮጵያ ሃንደበት ዝኾኖን ውግእሲ ክሓልፍዎ ኣይከኣሉን። ንሶም ንኮማንደር ተስፋዩ ታደሰ፡ ኣብ እዚ ሓይሊ ባሕሪ ምጽዋዕ ሓላፊ ስታፍ መኮነን ነዚ ዝስዕብ ጸብጸብ ኣቕሪቦም፡- “ብኡነት! ኣብ ህይወተይ ምሉእ ከምዚ ዓይነት ውግእ ርእየ ኣይፈልጥን። ሻዕብያ ብልዑል ደረጃ ዝተዳለወሉ ከቢድ ውግእ’ ዩ ዝካየድ ዘሎ። ይትረፍዶ ክትሓልፎ ክትሓስቦ’ ኳ ኢዩ ዘጸግመካ። ዝኸፍኡ ህልቂት ዘስዕብ ዘሎ ውግእ’ ዩ። ብመንጽር’ ዚ፡ እቲ ኣብ 1977 ሻዕብያ ዘካየዶ ውግእ ጸወታ’ ዩ ነይሩ ክበሃል ይከኣል። እቲ ግኑን ስም ዘለዎ ‘ዘርኣይ ደረስ’ ዝተባህለ ክ/ ሰራዊት’ ኳ ኣበይ ከም ዝኣተወ ኣይፍለጥን ኢዩ።” እቲ ውግእ ኣዝዩ እናጸንከረ ይኸይድ ምንባሩ ብትኸክል ዝእምት ጸብጸብ’ ዩ ካብ ቃል ናይቶም መራሒ መኪና ተሰሚዑ።



**ብሓይሊ ባሕሪ ተጋደልቲ ዝተደምሰሳ ዘመናውያን መራኽብ ውግእ ደርጋውያን**

እቲ ዘሰንብድን ዘሕዝንን፡ ካብ ደቂቕ ናብ ደቂቕ ዝተፈላለዩ ጸብጻባት ክውሕዙ ምጅማሮም’ ዩ። ዓርቢ መዓልቲ ሻዕብያ ዶጋሊ ድሕሪ ምቁጽጻሩ፡ ብኸቢድ ብረት ንሰራዊትና እናወቕዐ ንድሕሪት ከንሳሕብ ኣገደዶ። ናይ ወገን ሰራዊት ከኣ ኣብ ፎርቶን ከባቢ ባጽዕን ዕርድታት ክሰርሕ ይጓዩ ነበረ። ኣብቲ ናይ ሕጹያት መኮንናት መመሪቕታ ንኸርከቡ ካብ ኣዲስ ኣበባ ዝመጹ መኮንናት ጠቕላሊ ወተሃደራዊ ስታፍ ከይተረፈ ኣብ



ዝኾነ ምንቅስቃስ ከሳተፊ ግድን’ ዩ ነይሩ። ሓሙስ ነቲ ናይ መመረቕታ በዓል ናይ መወዳእታ ልምምድ ዝግበረሉ መዓልቲ’ ኳ እንተነበረ፡ ዝዘከሮ ኣይነበረን። ኩሉ ሰብ ብዛዕባ’ ቲ ውግእ’ ዩ ዘዕልል ዝነበረ። ዝናብ ከም ሕሱም ይሃርም ስለዝነበረ፡ ሰማይ ብኸቢድ ደመናን ግመን ተጎልበበ። ሓይሊ ኣየርና ኣብ ውግእ ዶጋሊ ተረኺቡ ድጋፍ ክገብር ኣይከኣለን። እዚ ኸኣ ንሰራዊት ሻዕብያ ምቹእ ኩነታት ፈጠረሉ። ‘ሻዕብያ ብናይ ወጻኢ ሓይሊ ናይ ሓበሬታ ድጋፍ ተመርኩሱ’ ዩ ነዚ ውግእ’ ዚ ኣብዚ ወቕቲ’ ዚ ዝኸፈቶ’ ዝብል ገምጋም ኢዩ ዘሎ።

“ ሃገራት ኣዕራብ ንሻዕብያ ዝገብራኦ ድጋፍ. . .” ዝብል ምስምስ፡ እቲ ደርጋውያን ንሰራዊቶምን ህዝቦምን ንዓመታት ዘታለልዎ ናይ ፕሮፓጋንዳ ዘመተ ኢዩ። ገና ሕጂ’ ውን ድሕሪ 20 ዓመታት ናይ ስዕሪቶም፡ ነቲ ናይ ሓሶት ፕሮፓጋንዳ ክደግምዎ ምፍታኖም ከኣ፡ ንኣንጻባራቂ ዓወታት ስርሒት ፈንቅል ምእማኑ ስለዝተጸገሙ ካብ ምኻኖም ዝሓልፍ ኣይኮነን። ንቐጽል፡-

እዚ ዶጋሊ ዝበሃል ቦታ መቐም ደም ጸሚእዎ ኣይፈልጥን ኢዩ። ብሓሙስ ዝተኻየደ ደማዊ ውግእ፡ ብፍላይ ብለይቲ ብናይ ጠያይት ብርሃን ተሓጊዝካ ብግልጺ’ ዩ ዝርኣ ዝነበረ። እቲ ውግእ ናብ ከተማ ምጽዋዕ እናቐረበ መጸ። ካብ ሻዕብያ ዝተኮሰ ናይ 130 ሚ. ሜ. መዳፍዕ ኣብ ከባቢ ጉርግሱም ክወድቕ ጀመረ። ናይ ወገን ሰራዊት ኣብ ኮረቢት ናይ ፎርቶ ዓራዱ ንጸላኢ (ሻዕብያ) ይጸበዮ ነበረ። ብሓቂ ኸኣ እቲ ውግእ መመሊሱ ቀረበ - ፍጹም ዝዕገት ኣይመስልን ኢዩ። እቲ ድምጺ ብረት ዝተፈላለየ ኢዩ። ጠያይት ከም ጣፍ ይዝራእ። መዳፍዕ ይንቁ። ኣብ ሞንጎ’ ዚ ተኸሓሲ ሰብ ይውጋእ - ይመውት።

ቡምባታት ከቢድ ብረት ኣብ ግራር’ ውን ክወድቕ ጀመረ። ሰራዊትና ይድፋእ ከም ዘሎ ድማ ብርሒቕ’ ዩ ዝፍለጥ። “ኣባላት ሓይሊ ባሕሪ ኣብ ዐዕርድኹም ኣትክሉ!” ካብ ዝበሃል መቐም ካልኣይ መዓልቱ ኣቐጸሩ’ ዩ። እዚ ዓርቢ መዓልቲ 1990 ምኻኑ እዩ። ናይ መዳፍዕ ጠያይት ኣብ ልዕሌና (ናቫል ቤይዝ)’ ውን ክወድቕ ጀመረ። ኣብ ናቫል ቤይዝ ዝርከብ መስመር ተሌፎን ስለዝተበላሸወ፡ መልእኽቲ ብተለኣኣኻይ’ ዩ ዝሰለጥ ዝነበረ። መቐም “ሓለፍትና ነዚ ሃንደበታዊ መጥቓዕቲ’ ዚ ዘፍሸል ሓደ ፍሉይ ብልሓት (ስርሒት) ይህልዎም’ ዩ” ኢሉ ተስፋ ካብ ምግባር ሓሊፉ፡ እቲ ሰራዊት ዝኾነ ነገር ክገብረሉ ኣብ ዘይክእል ደረጃ’ ዩ በጺሑ። ምጽዋዕ

ምስ ግራር ዘራኸብ ከምኡ’ ውን ንግራር ምስ መዓስከር ሓይሊ ባሕሪ ዝጽንብር ድልድላት ንኸስበር ኣማራጺ ሓሳብ ተዳለወ። እንተኾነ ፍቓድ ናይቲ ከባቢ ላዕለዎይ ኣዛዚ ኣይተረኸበን። “ብርግጽ ኣብዚ ዓውደ-ውግእ ገለ ቅያ ተፈጸሙ፡ ባጽዕ ትድሕንዶ ትኸውን!!?” እናበለ ሰራዊት ንዝሓለፈ ርእሱ ሕቶ ኣቐረበ። ጸሓይ ከተንቁልቁል ጀመረት። ዓርቢ፡ ምድረ-ሰማይ ናብ ምምሳይ ገጹ ከደ። ቦምባታት መዳፍዕ ኣብ ጥቓ ሓለዎ ሓይሊ ባሕሪ ክወድቕ ጀመረ። ካብቲ መዓስከር’ ውን ይሓልፍ ነበረ። መሬት ኣንቀጥቀጠት። ተኸኢሲ ንኸልኢት’ ውን ይኹን ፍጹም ኣየዕረፈን። እንተላይ ንሱብ ንምርዓድ ተባሂሉ ዝትኮስ’ ዩ ዝመስል ነይሩ።

ውግእ ዘይዘርጎ ሰላም መቐም የለን። ኣኸልብ ካብ ከባቢ መዓስከር ሓይሊ ባሕሪ ብልዑል ፍጥነት ናብ ዕዳጋ ክጎዩ ይረኣዩ። ገሊኦም ከኣ ብኣንጻሩ ካብ ዕዳጋ ናብ ሸነኽ ሓይሊ ባሕሪ ይሃድሙ። ኣብ ሰማያት ጥቕጥቕ ዝበላ ረጋቢት ይነፍራ። ንብዙሕ ዘመናት ኣብ ምጽዋዕ ዝተቐመጠ ዝመስል፡ ጸዕዳ ዝኸሰዱ ኳኽ፡ በቲ ተኸኢሲ ተሰናቢዱ ንየው- ነጀው እናተጻፍዎ የእዊ . . . !

እወ፡ ውግእ ዘይዘርጎ ሰላምሲ ክህሉ ኣይክእልን። እንተኾነ፡ መሬትን ባሕርን እንዳማትካ ጎቢጥካ ከሎኻ’ ሞ እታ ሰላም በየን ትምጸእ!?



# “ፈንቅል” ብዓይኒ ደርጋውያን

## “ዛዛሚ ምዕራፍ ሓይሊ ባሕሪ ኢትዮጵያ”

“ገማግም ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕሪ ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠግሞም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቂ ይቕጽል፡- 2ይ ክፋል

“ካብ ላዕለዎይ እዚ ሓይሊ ባሕሪ (ሓይሊ ባሕሪ ደርግ) ብዝተዋህበን መምርሒ መሰረት፡ ኩላተን መራኽብ ውግእ ሓይሊ ባሕሪ ኢትዮጵያ፡ ካብ መዕሸጊ ቦትኣን ናብ ባሕሪ ከም ዝወጸን ናይ መዋግኢ ዘባኣን ከምዝሕዛን ተገብረ። “ኣብ ዝኾነ ግዜን ቦታን፡ ብዝኾነ ምኽንያት ውግእ ኣብ ዝኸፈተሉ እዋን፡ መራኽብ ኣብ ወደብ ክጸንሓ የብለንን” ዝብል መምርሒ ኣሎ። እዚ ኸኣ ኣብ ካልኣይ ውግእ ዓለም፡ ኣብ ኣሜሪካ “ፐርል ሃርበር” ኣብ ልዕሊ መራኽብን መርከበኛታትን ብሓይልታት ጃፓን ኣብ ዝወረደ መጥቓዕቲ ዝተረኸበ ተመኩሮ ምርኩስ ብምግባር ዝተዳለወ መርሓ ግብሪ ውግእ እዩ። ካብዚ ብምብጋስ ኩላተን መራኽብ ውግእ ኣብ ባሕሪ ንክንሳፈፋ ኣድላዩ ትእዛዝ ተመሓላለፈ።

“ዋና ኣዛዚ ሓይሊ ባሕሪ ኢትዮጵያ ሬር ኣድሚራል የህዋላሸት ግርማን ናይ ሓይሊ ባሕሪ ናይ ፖለቲካ መምርሒ ሓላፊ ኮማንደር ታደሰ ንጋንቱን ናብቲ ናይ ምምራቕ ቦዓል መኮንናት’ ዮም መጺኦም ዝነበሩ። እንተኾነ ኣብ ስነ-ስርዓት ቀብሪ ናይቲ ብድንገት ዝሞተ ብሪጋደር ጀነራል ገብረየስ ወልደሃና ንምስታፍ ኣቐድሞ ኣቢሎም ካብቲ ቦታ ለቂቆም ኢዮም። ኣብ ሞንጎ’ ቲ ናይ ኣዲስ ኣበባ ዝርከብ ጠቕላሊ ቤት ጽሕፈትን ምጽዋዕን ናይ ራድዮን ሰልክን ርክብ ግና ነይሩ እዩ።

“ሻዕብያ ውግእ ኣብ ዝኸፈተሉ ግንባራት፡ ኩሉ’ ቲ ኩነታት እናተበላሸወን ተስፋ ዘቐርጽን እናኾነ መጻ። ክንዲ ዝኾነ ብርጋዴር ጀነራል ጥላሁን ክፍሌን ብርጋዴር ጀነራል ዓሊ ሓጅን ሰዓብቶምን ተኸታቲሎም ብምምጻእ መአዘዚ ቦትኣም ኣብ ውሽጢ መዓስከር ሓይሊ ባሕሪ ገበሩ። በዚ ኸኣ ኣብቲ መዓስከር ካብ ዝኣተዉሉ ሰዓት ኣትሒዙ ናይ ኩሉ እቲ ሰራዊት (ሓይሊ ባሕርን ምድርን) ላዕለዎት ሓለፍቲ - ንሳቶም ምጂኖም ኣፍለጡ። ብርጋዴር ጀነራል ጥላሁን ክፍሌ ናይ ኮር 606፡ ብርጋዴር ጀነራል ዓሊ ሓጂ ኸኣ ናይ ሳልሳይ መካናይዘድ ክፍለ-ሰራዊት ዋና ኣዘዘቲ እዮም። ብፍላይ ብ/ጀ/ጥላሁን ኣብ ፎርቶን ከባቢኡን ንዝነበረ ሰራዊት እዩ ዝመርሕ ዝነበረ። ኣብቲ እዋን’ ቲ ኣብ ንቐጣ ግራር፡ ምስ ኣባላት ሓይሊ ባሕሪ እናተወሃሃደ ዝእዘዝ ዝነበረ ናይ ማሪን ኮማንዶ መኮነን፡ ብዛዕባ ሻዕብያ ዝሃቦ ሓበሬታ ነዚ ይመስል፡-

“ ‘...ዓርቢ መዓልቲ፡ ምድረ-ሰማይ እናጸልመተ ይኸይድ’ ኳ እንተነበረ፡ እቲ ሕውስውስ ዝበለ ደማዊ ውግእ ግና ኣየቋረጸን። ጽዕጹዕ ድምጺ ፈኮሰቲ ብረት፡ ቦምባን ካልእን ብድምጹ’ ዩ ዝልለ። ሽዑን ሽዑን ዓበይቲ መኻይን ተኸታቲለን መጻ። ከም መድፍዕ፡ ቢ-ኤምን ካልእ ኣጽዋርን ዝጸዓናን ሽፉናትን እዮን። ኣቐዲሙ ካብ ናይ ጸጥታ መኮነን ዝተነግረኒ ትእዛዝ ስለዝነበረ ኣሕለፍኩወን። ኣብ ግራር፡ ባዕላቶም ኣብ ዝመረጹዎ ቦታ ኮይኖም ምትኳስ ጀመሩ። ብተመሳሳሊ መገዲ ኣጽዋር፡ ካብ ዕዳጋ ናብ ውሽጢ ባጽዕ እናተጸዕነ ይኣቱ። ንገለ እዋን ዝሕል ኢሉ ዝጸንሐ ተኹሲ ቀጸለ። ብድሕሬና ዝነበረ ናይ ወገን ብረት’ ውን ግብረ መልሲ ክህብ ጀመረ። በቲ ፍንጃራት ዝኣክል ኣየር ብሸታ ባሩድ ተዓጥነ። መሬት ምስ መሰየ ካብ ገርግሱም፡ እቲ ንየማን ሸነኽ ኣምሪሑ ዝነበረ ውግእ እንደገና ናብ ግራር ለሓመ።

“ ‘ኩሉ ነገራት ተዘባሪቐ ስለዝነበረ፡ ናይ ፊድዮ ርክብ ብምግባር ሻዕብያ ናብ መዓስከር ሓይሊ ባሕሪ እናገሰገሰ ምጂኑ ሓበርኩ። ለይቲ ብተኹሲ ክትናወጽ’ ያ ሓዲራ። ወጋሕታ ቀረበ። ናይ ሻዕብያ ሓይሊ ተኹሲ እናወሰኸ ክመጽእ ከሎ ናይ ወገን ግብረ መልሲ ግን እናነከየ ከደ። ኣብ ኣጋ ምንጋሁ ብስምምዕ ዝተገብረ ክመስል ኩሉ ነገር ጸጥ በለ። ብርሃን ቦትኡ ካብ ጸልማት ተረኪቡ። እቲ ወርትግ ማይ ጨው ዘይፍለዮ መዓዲኒ ጨው ግራውቲ (ሳሊና) ናብ ደረቕ ንልጎል’ ዩ ተቐይሩ። ማይ

መሊኡ እንተዝነብር’ ኳ ንሰራዊት ጸላኢ (ሻዕብያ) ብኣኡ ክሓልፍ መጸግሞ ነይሩ። ኣርሒቕካ ምርኣይ ኣብ ዝተኻለለሉ፡ ኣብቲ ሰፊሕ ሜዳ ተሰሪዖም ዝመጹ ብዝሒ ወተሃደራት ክርኣዩ ጀመሩ። ከም ጳጳ’ ዮም ሓሰኸሰኽ ዝብሉ። ብሸነኽ ምዕራብ ዝነበረ ናይ ወገን ብሬን ክትኩሰሎም ጀመረ። ፊት ንፊት ዝመጽእ ናይ ጸላኢ ይኹን ናይ ወገን ሰራዊት ከም ገሰጋሲ ሓይሊ ስለ ዝተቐጽረ እቲ ተኹሲ’ ውን ቀጸለ። እዞም ናባና ገጾም ዝግስግሱ ዝነበሩ ግና ግብረ መልሲ ኣይህቡን ኢዮም። ትም ኢሎም እናወደቁን እናተስኡን ይቐጽሉ። ‘ብህጹጽ ተኹሲ ደው ይበል፣ ናትና ‘ዮም’ ምስ ተባህለ ኢና ድማ ተኹሲ ጠጠው ኣቢልና።

“ ‘ናይ ወገን ወተሃደራት ክውሕዙ ጀመሩ። ሻዕብያ ካብ ዝተቐጸጸሮ ዘባታት ተኹሲ ይፍኖ ነበረ። ናብቲ መዓስከርና ዝመጹ ኣባላት ሰራዊት ዝደኸሙ፡ ሓልከስከስ ዝበሉን ዝተበሰጩዉን’ ዮም ዝነበሩ። ኩሉ ነገራት ሕንፍሽፍሽ ኢሉ’ ዮ። እቲ ካብ ቀረባ ርሕቀት ዝትኩስ ዝነበረ ጠያዩት ተደራራቢ ስለዝነበረ፡ እቲ ኩነታት እናኸበደ መጸ። ካብቲ ምድብ ናትና ካብ ወጋሕታ ኣትሒዙ ሓደ ቢ-ኤም ይቱኩስ ነበረ። እንተ’ ቲ ኻልእ ምሉእ ለይቲ ክትኩስ ዝሓደረ ኣጽዋር ብምሉእ ልሳኑ (ኣፍ ሻምብቆ ብረት) ተዓጽዮ ኢዩ። ኣጋር ሰራዊት ይውሕዝ ኣሎ። መዓስከርና ናብ ናይ ‘ሳርዲን ታኒካ’ ተቐየረት። ብሰራዊት ተጠቐጠቐት። እንታይ ይግበር ከም ዘሎ ንኸትፈልጥ ኣዝዩ ኣጸጋሚ እዩ ነይሩ። ኣብቲ ቦታ ክሳብ መወዳእታ ኢና ተዋጊእና። ዝሞተ ሞይቱ፣ ዝተረፈና ንየማን ተደፋእና፡ ናብቲ ቀንዲ በሬ መዓስከር ሓይሊ ባሕሪ ኣቐናዕና—— ‘ ” ብምባል’ ዮ ተዘክሮታቱ ዝጸወየ - እቲ ናይ ማሪን ኮማንዶ መኮነን። ናብቲ ቀንዲ ትሕዝቶ ‘ዛዛሚ ምዕራፍ ሓይሊ ባሕሪ ኢትዮጵያ” ዝብል ጽሑፍ ደኣ ንመለስ።

“ዓርቢ ምሉእ ለይቲ ዝናብ ክወቅዕ’ ዮ ሓዲሩ። ቀዳም ንግሆ’ ውን ክሳብ ፍርቂ መዓልቲ እቲ ዝናብ ንመሬት ቀጥቂጥዋ ኢዩ። እዚ ብምዃኑ ዝኸነ ዓይነት ናይ ነፋሪት ድጋፍ ክርከብ ኣይተኻለለን። ሕጂ’ ውን ንሻዕብያ ጥጡሕ ኩነታት ደኣ ፈጠረሉ። ቀዳም መዓልቲ ኩሉ’ ቲ ሰራዊት ንድሕሪት ስለ ዝተደፍኦ ኣብ ኣዝዩ ኣተሓሳሳቢ ደረጃ ተበጽሖ። መንግስቲ ኸኣ ኣብ ናይ መወዳእታ ውሳኔ ስለ ዝበጸሖ ኣብ ምጽዋዕን ከባቢኡን ዝርከብ ናይ ኣጂፕ (ኑዳዲ) ኣጋንእ ‘ይተሃረም’ ተባህለ።

ፍርቂ መዓልቲ ምድሪ ምስ ጸሓዮ፡ ብሸነኽ ባሕሪ ክልተ ተዋጋእቲ ሄሊኮፕተራት ብምምጻእ ኣቃጻልኡ። ምጽዋዕ ብትኪ ተዓፈነት። ሻዕብያ ‘ነዳዲ ረኽብኩ’ ኢሉ ኣፋ ማይ እናመልኦ’ ዩ እቲ ኣጋንእ ነዳዲ። ሻዕብያ ነቲ ዲግታ ናይ ትኪ መበገሲ ገይሩ ብሬድዮ ‘ባጽዕን ከባቢኣን ሒዘያ’ እንተበለ’ ኳ፡ ክሳብ’ ቲ ፍርቂ መዓልትስ ንፎርቶ ከም ዝተቐጻጸራ ጥራሕ’ ዩ ንሰራዊት ወገን ግልጺ ዝነበረ።

“እዚ ብኸምኡ እናቐጸለ፡ ኣብቲ ዕለት’ ቲ፡ ሰዓት ሓሙሽተ ዓቢ ነትጉ ተሰምዑ። እቲ ነትጉ ግርጉሱም ኣብ ዝርከብ ግዝያዊ ዕቃብ-ብረት (ኤምዳድ) ኢዩ ተፈጸሙ። እቲ ኣጽዋር ብትእዛዝ ብርጋዴር ጀነራል ጥላሁን ኢዩ ተቐጸሉ። ሻዕብያ ነቲ ኩምራ ኣጽዋር ኣብ ኢዱ ኣእትይዎ እንተዝነበር፡ እቲ ዓመትን ፈረቓን ዝወድኣሉ ምትሓዝ ኣስመራ፡ በቲ ኣጽዋር ተሓጊዙ ውግእ ብምቐጻል ኣብ መዓልታት ክፍጽሞ ይኸእል ከም ዝነበረ’ ዩ ዝግመት። ሻዕብያ ምስ ግዜ እናተቐዳደመን ስርሒታቱ እናበርትዐን ኣብ ዝኸደሉ፡ ኣብቲ ዕለትን ኣብቲ ሰዓትን ኣብ ታሪኽ ሓይሊ ባሕሪ ኢትዮጵያ ተራእዩ ዘይፈልጥ ሕንፍሽፍሽ ተኸሰተ።

“ኣብ ከባቢ ግራር፡ ሓንቲ ታንኪ ሻምብቆኣ ብቐጥታ ናብ ሰራዊት ኣቕኒዓ፡ ናብ መዓስከር ሓይሊ ባሕሪ እናገሰገሰት ክትመጽእ ተራእየት። ናይታ ታንኪ ናብቲ መዓስከር ምምጻእ ዝተመልከተ ነጻሪ (ናይ ቅድሚት ሓለዋ)፡ ብቐጥታ ብሬድዮ ርክብ ናብ እዚ ንቐኒጣ ሓበረ። እቲ እዚ ንቐኒጣ ናብቲ በሪ መዓስከር ስልኪ ብምድዋል፡ ብዛዕባ ሓቕነት ናይታ ትግስግስ ዝነበረት ታንኪ ተረጋገጸ። በዚ ምኽንያት ጸላኢ (ሻዕብያ) ናብ መዓስከር ሓይሊ ባሕሪ ታንኪ ኣምሪሑ እናገሰገሰ ምዃኑ ብራድዮ ርክብ ንብምልኡ ሰራዊት መልእኽቲ ተመሓላለፈ። ኣብቲ እዋን፡ ኣብቲ ንቐኒጣ እዚ ዝነበሩ ዝለዓለ መኮነንን ምክትል ኣዛዝን ሓይሊ ባሕሪ ኮምዶር በለገ በለጠ ‘በሉ! እዚ ውግእ የብቐዕ ኣሎ፡ ንሞት ከኣ ኣብ በሪ ናይ መዓስከርና ኩንና ንጸቢያ’ ብምባል ምስ ተኸተልቶም ናብቲ ዋና በሪ ጉዕዞ ጀመሩ።

“እቲ ሰራዊት ኣብቲ በሬ ምስ በጽሐ ግና እቲ ዝተባህለ ታንኪ ናብቲ ዝመጸሉ ቦታ ክምለስ ከሎ ተራእዮ። ናይቲ ሰራዊት ምንቅስቃስ ብማዕዶ፡ ብመነጽር ርሕቕት (ክሻፋ) ዝከታተልዎም ዝነበሩ ኣባላት ሻዕብያ (ተጋደልቲ) ግና ቡምባታት ሞርታር ኣዝነብሎም። ብሰንኪ’ ዚ፡ ብዙሓት መኮንናትን ታሕተዎት ሹማምንትን ኣባላት ሓይሊ ባሕሪ ድማ ሂወቶም ሓሊፉ። ጸኒሑ ከም ዝተረጋገጸ ግና፡ እታ ዝመጸት ታንኪ ኣብ ግራር ብጽኑዕ ንዝተወገአ ሓደ ወተሃደር ወገን ናብ ሕክምና ንኸተበጽሕ ዝዓለመት ኢያ። ንዓኡ ኣብጺሓ ናብቲ ዝነበረቶ ከምእተመልሰትን ሻዕብያ ብታንኪ ናብ መዓስከር ሓይሊ ባሕሪ ከም ዘይተጸግዐን ተረጋገጸ። እዚ ግጉይ ሓበሬታ ብወገኑ ዘውረዶ ጉድኣት ቀሊል ኣይነበረን። እቲ ዝነበረ መራኸቢታት - ሰልኪ ወሲኽካ - ካልእ ጠቕምቲ መሳርሒታት፡ ካርታታት ከይተረፈ ኣባላት “ናይ መወዳእታ ሰዓት ኢያ!!” ብምባል ከም ዝቃጸልን ከም ዝዓኑን ገይሮም ኢዮም። ነቲ ተበታቲኹ ዝነበረ ናይ መራኸቢ መሳርሒታት እንደገና ብሰብ ሞያ ናብ ዝነበሮ ንምምላስ ዓቢ ድኻም’ ዩ ሓቲቱ። ካብቲ ዝነበረ ናይ ቴሌፎን መስመራት፡ ሓንቲ ቀጥታ መስመር ጥራይ ኣብ ዝተረፈትሉ፡ ንዓኣ ኸኣ ሻዕብያ ፈሊጥዎ ብኣ ኣቢሉ ምሉእ ለይቲ “መዓልትኹም ኣኺላ’ ዩ!!” እናበለ ራዕድን ሸበራን ከነዝሕ’ ዩ ሓዲሩ።

“ኣብቲ ናይ ሞትን ሕይወትን ሰዓታት ካብቲ መዓስከር ሓይሊ ባሕሪ ‘ዞድያክ’ ብዝዓይነታ ጀልባ ሃዲሙ ናብ ዓባይ መርከብ ዝተሰቐለ ኮምዶር ፊሊጶስ ከብረት ብራድዮ ናብ መሳርሒቱ እዚ ዝሰዕብ መልእኽቲ ኣሕለፈ፡- “ኣብቲ መዓስከርና ኣብ ሓደ ደቂቕ ሰለስተ ቡምባታት መዳፍዕ ይወድቕ ኣሎ፤ 75% ካብኡ ኸኣ ዓንዩ ኢዮ። ብዙሓት ኣባላትና ተሰዊእዎም ኢዮም። ሻዕብያ ናብቲ መዓስከርና ይኣቱ ከም ዘሎ’ ዩ ዝሕበር። እቲ ኩነታት ተስፋ- ኣልቦን ካብ ቁጽጽር ወጻእን ብምዃን፡ ናይ መአዘዚ ቦታይ ‘ኢትዮጵያ’ ናብ ዝተባህለት መርከብ ውግእ ኣሰጊረዮ ኣለኹ” ኢዮ ዝበለ። ንሱ ሓላፊ ሓይሊ ባሕሪ ‘እዚ ሰሜን’ ኢዮ ዝነበረ።”

እው፡ ኮሞዶር ፊሊጶስ ክብረት “ንሜጀር ጀነራል ውብሸት ደቤ አዘራሪበ ክምለስ’ የ” ብዝብል ምክኒት፡ ካብ ካልኣት ጀነራል መኮንናት ተፈልዩ ብቐዳምነት ነብሱ ከም ዘውጽኡ’ ዩ ኣብቲ ጽሑፍ ተገሊጹ ዘሎ። ኣብዚ ልዕል ኢሉ ዝርከብ ሕጥበ-ጽሑፍ ግና ኣንባቢ ሕቶ ከየልዓለ ኣይተርፍን። እዚ ኸኣ ነዛ ናብ መዓስከር ሓይሊ ባሕሪ ገጸ እተምርሕ ዝነበረት እንኮ ‘ታንኪ ሻዕብያ’ ካብ ሞንጎ’ ቲ ሰራዊት ሓደ ጸረ- ታንኪ ብረት ዝሓዘን ዝውፈን ዘይምርካቡ ኢዩ። ‘ተመንያ ዝረኣየስ ብልሕጺ ተዳህላ’ ኢልናዶ ክንሓልፎ!! ንቐጽል ደኣ



“ሰንበት፡ ብንግሆኡ - ሰዓት ሓሙሽተ ካብ ሓይሊ ኣየር ስልኪ ተደወለ። ምክንያት መደወሊኦም ግመ ኣልጊሱ እንተኾነ ንምሕታት ኢዩ። እንተኾነ፡ ከም ዘየልገሰ ተገልጸሎም። ኣብቲ ሰዓት’ ቲ፡ እቲ ግመ ክሳብ መሬት ዝትንክፍ’ ዩ ወራዱ ዝነበረ። ምጽዋዕ ጻዕዳ ጋቢ ዝተወንዘፈት’ ያ ትመስል ዝነበረት። ሰማይ፡ ነፋሪት ከሕልፍ ዝኸእል ነቓዕ ኣይነበሮን። እንደገና ሰዓት ሽዱሽተን ፈረቓን ደቂሎም፡ ተመሳሳሊ ሕቶ ኣቐረቡ። ተመሳሳሊ መልሲ’ ውን ተዋህቦም። መቐም ሻዕብያ ሰናይ ትርኢት’ ዩ ፈጠሩሉ። ኣብቲ ሰዓት’ ቲ ሻዕብያ ንግራርን ከባቢ ሆስፒታልን ሓሊፉ ርሱን ውግእ ከካይድ ጀመረ። እቲ ዘገርም ተፈጥሮ ምስ ሻዕብያ ክውግን ከሎ፡ ንናይ ወገን ሓይሊ ግና ተወስ ምባል ከሊኦም። እዚ ኩነታት ተፈጥሮ፡ ውግእ ካብ ዝጅመር

አትሒዙ ከስትውዓለሉ ዝጸንሐ ጉዳይ’ ዩ። ኣብ ምጽዋዕን ከባቢኡን ዝኖብ ይወቅዕ ብምንባሩ፡ እቲ ኩነታት ክግምገም ከሎ ባጽዕ ትነብዕን ተልቅስን’ ያ ነይራ ክበሃል ይከኣል። ናይ ወገን ደም ምስ ማይ ተደባሊቐ ኣብ መሬትን ባሕርን ምጽዋዕ ዛርዩ ኢዩ።

“ብዝኾነ፡ በዚ ምኽንያት’ ዚ ኢዩ ኣድላዩ ናይ ነፋሪት ድጋፍ ክግበር ዘይተኻእለ። በቲ ሓደ ወገን ግና ግመ ምንባሩስ እወታዊ ጎኒ’ ውን ኣይተሳእኖን። ናይ ወገንን ሻዕብያን ሰራዊት ኢድ ብኢድ እናተቐሻመደን እናተሓናነቐን ኣብ ዝነበረሉ ግዜ ኢዩ። ናይ ውግእ ነፈርቲ እንተዝመጸ፡ ክገብርኦ ዝኻእላ ነገር እንተነይሩ፡ ናይ ወገንን ሻዕብያን ሰራዊት ደራብካ ምህራምን ምድምሳሰን’ ዩ።



# “ፈንቅል” ብዓይኒ ደርጋውያን

## “ዛዛሚ ምዕራፍ ሓይሊ ባሕሪ ኢትዮጵያ”

250213

“ገማግም ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕሪ ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠግጥም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቕ ይቕጽል፡- 3ይ ክፋል

ብርጋዴር ጀነራል ጥላሁን ኣብ ክንዲ ናብ ቤተ- መንግስቲ (ጥዋለት) ዘምርሕ፡ ስለምንታይ ናብ መዓስከር ሓይሊ ባሕሪ (ናቫል ባይዝ) ከም ዝኣተወ ኣብ ዝገበሮ ቃለ መሕትት ከምዚ ኢሉ ነበረ “... ንሕና ሰራዊት ተገዲዱ ኣብ ዘዘልቐሉ ዝነበረ እናተኸታተልናዮን ንፍሉይ ስርሒት ዝተላእኩ ኣዕነውቲ ጉጅለታት ብቕልጠፍ ንክምለሱናን ትእዛዝ ኣብ ምሃብ ኢና ነይርና። ኣብዚ እዋን’ ዚ ኣዘዘትና ስልኪ ደዊሎም “ናብ መአዘዚ ነቕጡጥኹም ተንቀሳቐሱ” ብምባል ትእዛዝ ኣመሓላሊፎምልና። ናይ ሓይሊ ባሕሪ ምክትል ኣዛዚ’ ውን ብተደጋጋሚ ስልኪ ደዊሉ፡ ናብ ውሽጢ ባጽዕ (ጥዋለት) ክንኣቱ ኣዚዙና። ክንዲ ዝኾነ ነቶም ንፍሉይ ስርሒት ዝለኣኸናዮም ወተሃደራት ከይተመልሱ ከለዉ ንውሽጢ ባጽዕ ክንኣቱ እናተንቀሳቐስና ከሎና ፊት ንፊትና ብተኹሲ ተዓጊትና። ኣብ ሓጹር ቤተ-ክርስቲያን ኳንና ነቲ ኩነታት ተዓዚብናዮ። ኣብ ልዕሊ ህንጻ ሲነማ ‘ካሌብ’ ኮይኑ ዝትኩሰልና ዝነበረ ናይ ጸላኢ (ሻዕብያ) ብረት ምዃኑ ኢና ኣረጋገጽና። በዚ ናብ ውሽጢ’ ቲ ከተማ ክንኣቱ ኣይከኣልናን። መድፍዐኛታትና ናይ ተኹሲ ጉልባብ እናገበሩልና ኸኣ ናብ መዓስከር ሓይሊ ባሕሪ ክንኣቱ ተገዲድና” ኢዩ ኢሉ።

ናይ ሳልሳይ ሜካናይዘድ ክፍለ ጦር ዋና ኣዛዚ ብርጋዴር ጀነራል ዓሊ ሓጂ ናብ ምጽዋዕ ዝመጸሉ ምኽንያት፡ ኣብ ምረቓ ሕጹይት መኮንናት ሓይሊ ባሕሪ ንክሳተፍ ብዝተገብረሉ ዕድመ እዩ። ደቁ ሒዙ’ ዩ ኸኣ መጺኡ። ብሰንኪ’ ቲ ሃንደበታዊ ውግእ ግና ኣብቲ ቦታ ክጸንሕ ኣይከኣለን። ብርጋዴር ጀነራል ጥላሁን ናብ ዝመርሖ እዚ እዩ ተጸንቢሩ። ደቁ ምስ ካልኣት ቤተ ሰብ ሓይሊ ባሕሪ፡ ብሄሊኮፕተር ናብ ኣስመራ ከም ዝምለሱ ኸኣ ተገይሩ።

ምክትል ኣዛዚ ሓይሊ ባሕሪ ኢትዮጵያ ኮምዶር በለገ በለጠ፡ ብርጋዴር ጀነራል ጥላሁን፡ ብ/ጀ/ ዓሊ ሓጂን ካብ ኣዲስ ኣበባ ዝመጹ ላዕለዎት ናይ ምክልኻል ስታፍ ሞኮንናትን ብዛዕባ ነቲ ውግእ ናይ ምምራሕ ሓላፍነት ኣረኣእያኦም ንኸስምሩ ኣብቲ እዚ ነቑጣ፡ ኣብ ላዕለዎይ ደርቢ ተኣከቡ። ኣብዚ ንውሑድ ደቓይቕ ዝተካየደ ኣኼባ ኣብ ሓይሊ ባሕሪ ባጽዕ (ናቫል-ቤዝ) ናይ መምርሒ ሓላፍቲ’ ውን ተረኺቦም ነበሩ። ኣብዚ ዘተ’ ዚ፡ ኮማንደር ፍስሃ ጥላሁን፡ ኣዲስ ኣበባ ኣብ ዝርከብ ናይቲ ሓይሊ ባሕሪ ማእከላይ ቤት ጽሕፈት ናይ ጸጥታ ሓላፊ እዚ ዝሰዕብ ርእይቶ ሂቡ ነይሩ፡- “ህሉው ኩነታት ምስ እንርእዮ ጽባሕ ንግሆ ካብዚ መዓስከር (ናቫል-ቤዝ) ምልቓቕና ዘይተርፍ እዩ። ኣጋር ሰራዊትና ተበቲኑን ንድሕሪት እናዝለቐን እዩ። ስለዚ ናይዚ ናቫል-ቤዝ ትካላት ደምሲስና፡ ጉዕዞና ናብ ባሕሪ እንተኾነ ይምረጽ”

እንተኾነ ርእይቶኡ ብብርጋዴር ጀነራል ጥላሁን ተቐባልነት ኣይረኸበን። ወላ ሞት እናተቐረበ ይምጻእ’ ምበር ነቲ መዓስከር ምልቓቕ ዘይሕሰብ ምዃኑ’ ዩ ኣብቲ ኣኼባ ዘነጸረ። ሽዑ ኣብቲ ኣኼባ ዝነበረ መኮንን ምስቲ ዝፈልጦ ኣገናዚቡ ንመርገጺ ‘ ቲ ጀነራል ብኸምዚ ዮብርሆ፡

“... ብ/ጀነራል ጥላሁን ክፍሌ ኣብቲ መዓስከር ምስ ኣተወ ምስ ኣዛዚ ካልኣይ ኣብዮታዊ ሰራዊት ናይ ሰልክን ራድዮን ርክብ ነይርዎ። ዝተሓበሮ ነገር ከኣ ነይሩ፡- “ሻዕብያ ካብቲ ኣብ 1977 ዝበጽሖ ቦታታት መታን ከይሓልፍ ሰራዊት ክልኣኸልኩም እዩ። እዚ ናተይ ትእዛዝ ጥራይ ዘይኮነ ናይ ‘ጓድ ሊቀመንበር’

መንግስቱ ሃይለማርያም ጥብቂ ትእዛዝ እዩ” ዝብል መልእኽቲ ተቐቢሉ ስለዝነበረ ነቲ ትእዛዝ ዘይግሃስን ዘይቅየርን ገይሩ እዩ ቆጸረዎ። ተደጋጋሚ ምሕጽንታ እንተቐረበሉ’ ውን “ሞትካን ልምዓትካን ኣብኡ ትኹን ተባሂላ እዩ። ‘ረዳት ከለኣኸልካ እዩ’ ስለ ዝተበሃልኩ’ ውን ኣብዚኣ ኣትኪልና ክንጽበ ኣለና ዝበለ ሰብ እዩ” ብምባል ይገልጽ። ብርግጽ ከኣ ናይዚ መጽሓፍ ኣዳለውቲ ምስ ጀነራል ጥላሁን ኣብ ዝገበርዎ ቃለ መጠይቕ ነዚ ቃላት’ ዚ እዩ ደጊምዎ።

ከምቲ ዝተባህለ ኣብ ለካቲት 1990፡ ቀዳም መዓልቲ ካብ ዓሰብ- ዳህላክ ሰራዊት ተልእኹ። ካብ 150 ዘይውሑዱ፡ ኣባላት ናይቲ ስፓርታክያ ዝተባህለ ፍሉይ ኣሃዱ እዮም። ካብ ዳህላክ፡ ብ1036 ዝመለሰዎ መርከብ (መሬት ክትንክፍ እትኸእል) ተጓዲዞም ፍርቂ ለይቲ ናብ መዓስከር ናቫል ባይዝ ኣተዉ። ረጊጾም ኣብ ዘይፈልጡን ኣብ ዘይተለማመድዎ ቦታን ኣትኪሎም ጠጠው ከም ዝብሉ ኸኣ ተገብረ። እንተኾነ ሒደት ሰዓት ካብ ምውጋእ ሓሊፎም ንጸላኢ (ሻዕብያ) ክግግትዎ ኣይኮነሎምን። ኣብ መንጎ’ ዚ ኹነታት ካብ ላዕለዎይ መምርሒ ሓይሊ ባሕሪ ትእዛዝ ሓዘል መልእኽቲ መጸ። ንውጉኣት ቀዳምነት ሂብካ፡ ነቲ ሰራዊት ብመርከብ ክወጽእ ዝብል ትእዛዝ’ ዩ ዝነበረ። ምድሪ እትትንክፍ መርከብ ኤል. ሲ. ቲ. -1035፡ ብሌፍትናንት ኣዲሱ መኮነን’ ዩ እትምራሕ። ውጉኣት መታን ክትወስድ ከኣ ኣብ ክለብ መኮነናት፡ ብልምዲ ‘ኣድሚራል ጄቲ’ ተባሂሉ ኣብ ዝጸዋዕ ቦታ ተጸጊዖ ቆመት። ኣዛዚ ናይታ መርከብ ነቲ መጸግዒ ቦታ (ጄቲ) ጋሻ እዩ ዝነበረ። ቅድሚ ሸዑ’ ውን ነቲ ቦታ መራኽብ ተጸጊዐነኡ ኣይፈልጣን። እቲ ባሕሪ መሊኡ ስለዝነበረ ኣብ ግቡእ ቦታ ጠጠው ኣየበልዎን።



ቁጥቋጥን አእማንን ኣብ ዝበዝሐ ቦታ’ ያ ጠጠው ኢላ። ብዘይካ’ ዚ ኣብቲ ክትወጸሉ ዝግብኦ ሰዓት ባሕሪ ስለዝገሸ ዓቢ ሽግር ተፈጥረ። እቲ ክለብ መኮንናት ከም ግዝያዊ መደበር ጥዕና እዩ ዘገልግል ዝነበረ። ኣብኡን ከባቢኡን እግሩ ዝተሃርመ፡ መዓንጣኡ ዝተዛሕዘሐ፡ ኣዲንቱ ዝጠፍአ … ኣባላት ስለዝነበሩ፡ ነዚኣቶም ምጽዓን ቀዳምነት ኪወሃብ ዝግባእ ኢዩ። እንተኾነ ነቶም ውጉኣት ጽዒና ቅድሚ ምብጋባ፡ ድሮ እቲ ውግእ ኣብ ከባቢ’ ቲ ናይ ቀደም ሓይሊ ባሕሪ ኮሌጅ ዝነበሮ ህንጻታት ክበጽሕ ከኣለ። ኣባላት ሻዕብያ ብቑረጻ (እንትልፋፍ) ሓጹር እናዘለሉ ናብቲ መዓስከር ተደርገመ።

ሻዕብያ ብታንክታትን ድሩዓት መኻይንን እናተሓገዘ ንመርከበኛታት፡ ሕጹያት መኮንናትን ካልኣት ኣባላት ሰራዊትን ብየማንን ጸጋምን ኣኸቢቡ የጥቅዕ ነበረ። እቲ ኩነታት ካብ ቁጽጽር ወጻኢ ስለዝኾነ ንኣባላት፡ ብመልእኸተኛ ክሳብ’ ታ መርከብ ንኸመጹ ትእዛዝ ተመሓላለፈ። እንተኾነ ካብቲ ናይ ውግእ ዞባ ኣዝሊቐም ክሳብ ዝመጹ ግዜ ተቐጺሉ። ብፍላይ’ ቶም ነባር ኣባላት ህልኽ እናሓዘም ካብ ጥቓ’ ታ መርከብ ይምለሱ ነበሩ። ብግምት ክሳብ ሰዓት 10፡ 00 ኣባላት ሰራዊት እንተተሰቑሉ’ ኳ፡ እታ መርከብ ግና ነቐ ክትብል ኣይከኣለትን። ባሕሪ ሃዲሙ’ ዩ ነይሩ። ምሉእ ኣካላታ ኣብ መሬት ተቐሚጣ ስለዝነበረት ክትንሳፈፍ ኣይከኣለትን። ገለ መርከበኛታትን መኮንናትን ናብ መሬት ወሪዶም ናብታ መርከብ ንዝጽጋዕ ዝነበረ ሓይሊ ሻዕብያ

ከከላኸልዎ ፈተኑ። እታ መርከብ' ውን ዓጢቻቶ ብዝነበረት ናይ 20 ሚ. ሜ. ብረት እናተኸላኸለት ጸንሐት። እቲ ግዜ ሰዓት 11.00 ኮይኑ ነበረ።

ሻዕብያ ዝተኩሶ ዝነበረ ሰንጣቕን ተቓዳላይን ቡምባታት ምስ ኣተወ (ዓለበ) ክትኮስ፡ ቀጺሉ ባርዕ ከኸትል ዝግብኡ ትም ይብል። ክንዲ ዝኾነ ቡምባታት ምስ ሰባት ተፋጢጦም ዝጠማመትሉ ኩነታት' ዩ ተፈጢሩ። ኣብቲ ወቕቲ' ቲ ነቲ ክስተት ዝተመልከተ ናይ ሓይሊ ባሕሪ ኮማንደር ተስፋዬ ታደሰ “ሞትን ህይወትን ብሓደ ዝተራእዩሉ!” ብምባል' ዩ ዝገልጸ።

ኣብታ መርከብ ዝነበሩ ኣባላት ነፍስ- ወከፎም ተኹሲ ቀጸሉ። ኣብ ብምልኡ' ቲ መዓስከር ውግእ ይካየድ ነበረ። ኣብ መንበሪ ገዛ (ቤተ- መንግስቲ) ሪር ኣድሚራል ኣከባቢ ዓሪጾም ዝነበሩ ኣባላት ሓይሊ ባሕሪ፡ ብሸነኽ ሞቢል ቆሪጾም ብዝኣተዉ፡ ኣባላት ሻዕብያ መብዛሕትኦም ተደምሰሱ። እቲ ውግእ ኣብ ከባቢ ክለብ መኮንናትን ቤተ መንግስትን ቀጸለ። እቶም ብጎኒ ቆሪጾም ዝመጹ ከኣ ነታ መርከብ ብታንክ ሃረምዋ። ኣብዚ ሰዓት' ዚ ብዙሓት ወተሃደራት ብሞት ተፈለዩ። ናብ ባሕሪ ዘሊሎም ብምእታው ሓምቢሶም ከምልጡ ዝፈተኑ' ውን ነበሩ።

ኣብታ መርከብ ዝነበሩ ብዘይካ' ቶም ዉጉኣት ክወርዱ ተገደዱ። ካብ ሞንጎ' ቶም ዝወረዱ ብ/ጀነራል ጥላሁንን ብ/ጀ/ ዓሊ ሓጂን ነበርዎም። ካብታ መርከብ ምስ ለቕቑ ምስ ዓጀብቶም ናብ መዕረፊ ኣጋይሽ ኣምርሑ (ይማረኹ ኢዮም)። ምክትል ኣዛዚ ሓይሊ ባሕሪ ኢትዮጵያ ኮምድር በለገ በለጠ ኣብታ መርከብ ምስ ነበረ መወዳእታኡ ኣበይ ከምዝኣተወ ኣይፍለጥን ኢዩ። ሓደው ኣብታ መርከብ ዓሪፉ ኣሎ። ወይ ድማ ኣብ ማእከል' ቲ ውግእ ምስ ተሃርመ ናብ ባሕሪ ብምውዳቕ፡ ብማዕበል ህይወቱ ሓሊፉ ክኸውን ይኸእል። ነቲ ኩነታት ውግእ ሻዕብያ ብፊደዮኡ “ም/ ኣዛዚ ኮምድር በለገ በለጠን ካልኣት ላዕለዎት መኮንናትን ኣብ ውግእ ተደምሲሶም” ኢሉ ከም ዘቃልሐን ኣባላት ከም ዝሰምዕዎን ይሕብሩ።

ካፒቴን ተስፋዬ ከበደ ንሐውሲ ደሴት ሼኽ ዓብይልቃድር ምስ ውሽጢ ባጽዕ ዝፈላሊ ባሕሪ ሓምቢሱ ብምስጋር ምስ ብርጋዴር ጀነራል ተሾመ ተሰማ ክጽንበር ክኢሉ። ካብኡ ንሰሉሱ፡ ንብ/ጀ/ ተሾመ ጥይትን ቀለብን ከብጽሓ ካብ ዝመጸ ጀላቡ ኣብ ሓዲኤን ተሰቐሉ፡ ቀጺሉ ‘ኢትዮጵያ’ ናብ ዝተባህለት ናይ ውግእ መርከብ ሰጊሩ። ኮማንደር ፍስሃ ጥላሁን- ምስ ካልኣት ኣባላት ጸጥታ- ምምራኽ ስለዝኣበዩ ህይወቶም ካብ ዝሓለፉ ኣባላት ሓይሊ ባሕሪ ሓደ ኢዩ። ኣብ እዚ ቀይሕ ባሕሪ፡ ናይ ወፍሪ መኮነን ኮማንደር ሃይሉ ለማ፡ ኮማንደር ኣስቻለው ጀማነህ ኣብ ከባቢ ‘ቤት ግምጃ’ እናተዋግኡ ብሰኬጀ ከቢድ ብረት ተሰዊኦም። ኮማንደር ማቴዎስ መኮነን እናሓምበሰ ከሎ ጃልባ ስለዝረኸበ፡ ብኣኣ ገይሩ ናብ መርከብ ውግእ ‘ኢትዮጵያ ዝሰገረ ኢዩ። ኣስማቶም ብዝርዝር ክፍለጥ ዘይተኻእለ፡ ብኣጠቓላሊ ብዙሓት መኮንናት፡ ታሕተዎት ሹማምንቲ፡ ሰብ ካልእ ማዕርግ - ሕጹያት መኮንናትን ናይ ሓይሊ ባሕሪ ሚሊሻታትን ህይወቶም ስኢኖም ኢዮም። እዚኣቶም ዘይተፈልጡ መርከበኛታት (The unknown sailors) ብምባል ኢዮም ዝዝከሩ። ብኻልእ ሸነኽ ምስ ጸላኢ (ሻዕብያ) እናተሓናነቑ ከለዉ ልዕሊ ዓቕሞም ብዝኾነ ኩነታት ዝተማረኹ ኣባላት ሓይሊ ባሕሪ’ ውን ውሑዳት ኣይኮኑን። ብዓቢኡ ብ/ጀ/ ጥላሁን ክፍሌን ብ/ጀ/ ዓሊ ሓጂን ገለ ካባታቶም ኢዮም። መርከብ ኤል. ሲ. ቲ. 1035 ባሕሪ እናተመልሰ ምስ መጸ ከተንሳፍፍ ጀመረት። ንድሕሪት ክትንቀሰቐስ ኣብ ዝጀመረትሉ ግና ሻዕብያ ብዝተኮሶ ከቢድ ብረት ክፍሊ ሞቶርኣ ተሃርመ። ይኹን’ ደኣምበር እታ መርከብ ብዘይ ሰብን ዘዋራይን ኣብቲ ባሕሪ ምንቕስቓስ ቀጸለት። ላዕልን ታሕትን ክትብል ውዒላ ኣማሰያኡ ንፋስ ደፊኡ ናብ መሬት ደቐደቓ። ምድሪ እትትንክፍ መርከብ 1035 ናይ ታሪኽ ምዕራፋታ ኣብኡ ተዛዘመ።

እዚ ብምጃኑ መኮንናት፡ ታሕተዎት ሹማምንቲ. . . ኣብ መራኽብ ዘይተመደበ ሰራዊት ንሳልስቲ ክጠማጠም ድሕሪ ምቕናይ፡ ካብኡ ዝወጹ ብምሕምባስን ንኣሸቱ ጀላቡን ተጠቐሞም፡ ምስ ማዕበል እናተቐለሱ ክወጹ ክኢሎም ኢዮም። ካልኣት ብዙሓት ኣብ ባሕሪ ኣብ ዝንሳፈፍሉ ዝነበሩ እዋን መራኽብ ውግእ ረኺበን ህይወቶም ኣድሒነንኦም። ኣብቲ ኣጋጣሚ ሓሙሽተ ታሕተዎት ሹማምንቲ ን48 ሰዓታት ብዝነፈሰ ጎማ እናሓምበሱ ደሰ ናብ ዝተባህለት ደሴት ክኣትዉ ክኢሎም። 46 ዝኾኑ መርከበኛታት ብመሬት ኣምሊጦም ኣስመራ ኣትዮም። መብዛሕትኦም ግና ኣብ ኢድ ጸላኢ (ሻዕብያ) ዝወደቁን ዝተማረኹን ኢዮም። እቶም ካብ ማእከል ባሕሪ

እናተለቅሙ ዝወጹ መርከበኛታት ቁጽሮም ኣዝዩ ብዙሕ ብምዃኑ ብብስምም  
ክትዝርዝሮም ኣጸጋሚ ኢዩ። ብሓፈሻ ኣብ ባጽዕን ክባቢኡን፡ ኣብቲ መወዳእታ  
ምትሕንጻቕ ዝጠፍኦ ዘይተኣደነ ዝሰልጠነ ወተሃደራዊ ዓቕሚ ሰብ ብገንዘብ ክትመን  
ከሎ፡ ልዑል ወጻኢ ዝሓተተ ሃብትን ንብረትን ሃገር ኢዩ።



# “ፈንቅል” ብዓይኒ ደርጋውያን

## “ዛገሚ ምዕራፍ ሓይሊ ባሕር ኢትዮጵያ”

“ገማግም ባሕርን ሓይሊ ባሕርን ኢትዮጵያ” እትብል መጽሐፍ ብኣባላት ሓይሊ ባሕር ስርዓት ደርጋ ዝተጻሕፈት’ ያ። ብዛዕባ’ ቲ ዕረ እናጠዓምም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቂ ይቕጽል፡- 4ይ ክፋል

ድሕሪ ናይ ሰለስተ መዓልቲ ውግእ፡ ሰንበት ሰዓት11፡ 00 ቅድሚ ቐትሪ፡ ብቐዳምነት መደበር ሓይሊ ባሕር ባጽዕ (ናቫል ቤዝ) ምሉእ ብምሉእ ኣብ ትሕቲ ቁጽጽር ሻዕብያ ወደቕ።

“ . . . ብሰንበት ምሽት፡ ምድሪ ብእትትንክፍ መርከብ ውግእ ኤል- ሲ-ቲ 1036 ናይ ስፓርታክያድ (ስፓርታ) ፍሉይ ሰራዊት ካብ ዳህላክ ናብ ድሕሪ ምጽዋዕ፡ ብካርታ ባሕር ኣብ ዝተጸንዐ ቦታ ክወርዱን ንጸላኢ (ህዝባዊ ግንባር) ከጥቅዑን ተመደበ። እንተኾነ፡ ኣብቲ ከባቢ ክበጽሑ’ ኳ እንተኾኑሉ፡ እቲ ብርታዕ ናይ ተኹሲ ዘርዕድን ዘበርግን ስለዝነበረ እቲ ሰራዊት ካብ መርከብ ክወርድ ኣይከኣለን። ኣዛዚ ናይታ መርከብ፡ ሰራዊት ንምውራድ ‘ኣሻፈረኝ’ (እምቢ) ከምዝበለ ንኮምዶር ፊሊጾስ ክብረት ሪፖርት ገበረ። እቲ ኮምዶር ግና ‘ብላዕለዋይ ኣካል ንሕና ከም ዘይተዋጋእና ተገይሩ ይዝረብ ስለዘሎ ዝገበርካ ገይርካ ኣውርዶም. . .’ ዝብል ትእዛዝ ኣመሓላለፈ።

እንተኾነ፡ እቲ ሰራዊት ከም ማዕበል ተላዕለ - ‘ኣይወርድን’ ከኣ በለ። እቲ ሰራዊት በዚ’ ውን ከየብቅዕ፡ ነቲ ኣዛዚ ኣገዲዱ ነታ መርከብ ናብ ዳህላክ ከም እተምርሕ ገበራ። ብተወሳኺ እታ መርከብ ናይ ራዳርን ሓደ ሞተረን ምብልሻው ስለ ዘጋጠማ ምሉእ ለይቲ ናይ ፊድዮ ርክብ ኣቋሪጸ’ ያ ነይራ። ንብ/ ጀነራል ተሾመ ድጋፍ ክገብር ዝተኣዘዘ ሰራዊት ካብ መርከብ ምውራድ ስለ ዝኣበየ እቲ ጀነራል ድጋፍ ከይረኽበ’ ዩ ተሪፉ። ብዝኾነ መወዳእታኡ መዓሰከር ሓይሊ ባሕር ባጽዕ ስለ

ዝተታሕዘ፡ ምስተን ዝተረፉ መራኽብ ተተሓሕዝካ ጉዕዞ ናብ ዳህላክ ኮነ. . .” ብምባል ተዘክሮታቱ ዝገለጸ ናይ መበል 111 ስኳድሮን ፈጣን ኣጥቃዒት መርከብ FTB-110 ናቪጌሽን ኦፊሰር (መኮነን) ዝነበረ ጁኒየር ሌፍትናንት ፈለገ ውሂብ ኢዩ።

ሻዕብያ “ፈጣናት ጃልባታተይ ዝለዓለ ናውቲ ውግእን ሚሳይልን ምስ ዝዓጠቓ መራኽብ ውግእ ኢትዮጵያ ተዋጊኡን’ የን ኣህዲመንኡን፡ ኣጥሒሉንኡን. . .” ዝብሎ ዘይእመን ኢዩ። ርግጽ’ ዩ፡ ጸልማት ተጎልቢቢንን ብራዳር ናይ ዘይምርኣየንን ሓቅታት ኣብ ግምት ኣእቲኻ፡ ብንኣሸቱን ረሻሻት ዝዓጠቓን ፈጣናት ጃላቡኡም ገይሮም ምስ መራኽብ ሓይሊ ባሕሪ ኢትዮጵያ ከም ዝተዋግኡ ዝፍለጥ ኢዩ። እዞም ናይ ሻዕብያ ፈጣናት ጃላቡ ዝመርሑ ኣባላት፡ ብ ‘ካሚካዚ’ ተባሂሉ ዝፍለጥን ናይ ጃፓን ተዋጋእቲ ነፈርቲ ዝጥቀሙሉ ዝነበሩ ብልሓት (ስልቲ) ዝጥቀሙን ክቱር ድፍረት ዝዓሰሎም (ነውጻኛታት) ኢዮም። ሓይሊ ባሕሪ ኢትዮጵያ ናይ ለይቲ መነጻር (night vision) ዝዓጠቐሉ ኣጋ መወዳእታ 1989 እዩ ዝነበረ። ቅድሚ’ ዚ ግዜ፡ እዚ ዕጥቂ’ ዚ ኣይነበሮን። ብኣሜሪካን ካልኣት ምዕራባውያን ሓይልታትን ናይ ኣጽዋር እገዳ ይግበረልና ነይሩ። እተን ፈጣናት ጃላቡ ሻዕብያ ቀልጢፍካ ንክትርእየን ኣጸጋሚ እዩ። ንሳተን ግና ንመራኽብ ውግእ ኢትዮጵያ ከም ጎቦ ብቐሊሉ ክርእያኡን ስለዝኸእላ፡ ነዚ ምቹእነት’ ዚ ተጠቂመን ጉድኣት ከም ዘውረዳ ዝከሓድ ኣይኮነን።

ናይቲ ቅንያት ኩነታት ባሕሪ፡ ንመራኽብን ጃልባታትን ሓይሊ ባሕርና ‘ግዳጅ’ (ወፍሪ) ንክፍጽማ ዘኸእለን ኣይነበረን። ውግእ ካብ ዝተጀመረሉ ኣትሒዙ፡ ምናልባት ንዝተወሰነ ሰዓታት’ ዩ ህድእ እንተበለ’ ምበር ማዕበል ዓሚጹ (ሓንጊዱ) ’ ዩ ነይሩ። ከም መንደቕ ጠጠው ብምባል ኣብ መሬት ንዝዋግኡ ዝነበሩ ኣባላት መታን ከዮዝልቑ “ኣብ ዘለኹም ጠጠው በሉ” ዝብል ዝነበረ’ ዩ ዝመስል። ብሓቂ እቲ ማዕበል’ ውን ከም ግመ፡ ዝናብን ሻዕብያን ተደራራቢ ጸላኢ ብምዃን ተዋጊኡና እዩ ክበሃል ይከኣል።

ኣብቲ ባሕሪ ኣቐዲሙ፡ ብወገን መራኽብና ዝተዓመመ ስርሒት ኣሎ። ቀዳም፡ ሕጹያት መኮንናት ዝምረቑሉ መዓልቲ እዩ ዝነበረ። ኣቐዲሙ ግና እተን ናይ ውግእ መራኽብ ነቲ በዓል ምድላዎት ክገብሩ ተሓቢርዎን ነበረ። ከምኡ’ ውን ሻዕብያ ነቲ በዓል ክዘርግ ድሕር ከም ዘይብል ጥርጣረ ነይሩ ኢዩ። ስለዚ ካብ ‘እዚ ሰሜናዊ ቀይሕ ባሕሪ’ ናይ ወፍሪ መኮነን ሌ/ኮማንደር ሃይሉ ለማ ነፍስ- ወከፍ መርከብ ውግእ ን15 መዓልቲ ዘጽንሕ መግቢ ክትሕዝ፡ ብካርታ ዝተደገፈን ኣብ ዝተሓበረቶ ዞባን ኮለላ ክትገብርን ንኹላተን መራኽብ ውግእ ትእዛዝ ከም ዝበጽሖን ተገይሩ። በዚ

መሰረት ኩለን መራኽብ ውግእ ምሽን ወጽዮን ንግሆ ዝኣትዎሉ ኩነታትን ምድላዎትን ከም ዝነበረ’ ዩ ዝፍለጥ … ብዝኾነ መወዳእትኡ እቲ መዓስከር ምስ ተታሕዘ ጉዕዞ ናብ ዳህላክ ኮነ።

ኣብ ወርሒ ለካቲት 1990 ናይ ኤርትራ ናጽነት መውጽኢ ግንባር (ህ. ግ. ሓ. ኤ.) ምጽዋዕን ከባቢኡን ስለዝተቆጸጸ፡ መራኽብ ኢትዮጵያ መዐሽግን ድጋፍ ዝህብ ትካልን ስለዝሰኣና’ ዮን ኣብ ዳህላክ (ናኹራ) ግዝያዊ መዓስከር ክገብራ ዝኸኣላ። ናብዚ ውድቀት ዘምርሐ ንድሕሪት ተመሊሰካ ምርኣይ የድሊ። ካብ 1979-1981 ኣብ ዝነበረ ዓመታት ናይ ኣባላት ሓይሊ ባሕሪ ምኹብላል ኣዝዩ ብምብርካቱ ንመንግስቲ ዘሰንበደን ኣዝዩ ዘተሓሳስበን ጉዳይ’ ዩ ነይሩ። ንኣሸቱ መራኽብን ጃላቡን እናጨወኻ ምኹብላል ዘይፍታሕ ሕንቅሊተይ’ ዩ ኮይንዎ። እዚ ተግባራት ኣብ ሰራዊት ንዝነበረ ምትእምማን እናጸበበን ሓድነቱ እናተሸርሸረን ከም ዝኸይድ’ ዩ ገይርዎ። ካብ 1979 እቲ ሽግር እናበኣሰ ብምኻድ ‘ዘድያክ’ ብዝዳይነታ ጃልባ ከምኡ’ ውን ብንኣሸቱ ናይ ውግእ መራኽብ፡ ብፍላይ ብሸነኽ ዓሰብ እቲ ኹብላል ብብግዚኡ እናዓመረ እዩ ከይዱ። እቲ ጉዳይ ዘሰንበድ ዝኾነሉን ብወገን መንግስቲ ዝያዳ ኣተኩሮ ዝተገብረሉን ግና ኣብ 1981 እዩ ዝነበረ። ዝተወሰኑ ኣባላት ሓይሊ ባሕሪ 204 ዝመለሊይኣ መርከብ ውግእ ካብ ዓሰብ ሒዞም ድሕሪ ምኹብላሎም እዩ።

እዚ ብምጃኑ “ሓይሊ ባሕሪ ንኣብዮት (ሰውራ) እሙን ክኸውን ዘይከኣለሉ ምኽንያት ካብ ኣባላቱ ደም ስለ ዘይፈሰሰ እዩ” ዝበለ ፕረዚደንት መንግስቲ ሃይለማርያም ብናቱ ትእዛዝ ፈለማ ጐስጓስን ናይ ፖለቲካ ትምህርትን ተዋህበ። “እዚ ጉዳይ መፍትሒ ክረክብ ዝኸእል ብስነ-ሓሳባዊ ትምህርቲ ማርክሰነትን ለኒንነትን’ ዩ ” ብምባል፡ እቲ ወተሃደራዊ መንግስቲ ናይ ምጽዋዕን ዓሰብን ኣባላት ሓይሊ ባሕሪ ንሰለስተ ወርሒ ዝኣከል ሓድሩን ብታንክን መዳፍዕን ኣኸቢቡን ካድረታት ከም ዝገቡሉዎም ገበረ። እንተኾነ እቲ ኹብላል ክቕጽል ደኣ ተራእዮ። “ካብ ሚኒስትሪ ምክልኻል ዝወጸ ትእዛዝ” ተባሂሉ ብንባብ ዝተሰምዐ፡ ንሰራዊት መምሃሪ (መሰክሒ) መታን ክኸውን፡ ሰራዊት ኣብ ገማግም ጉርግሱም ኣብ ዝተኣከበሉ 11 ኣባላት ሓይሊ ባሕሪ ክርሸኑ ከለዉ፡ 20 ኸኣ ካብ 5-12 ዓመታት ማእሰርቲ ተፈሪዶም። እቶም ዝተፈርዱ መርከበኛታት ኣስመራ ኣብ ዝተኣሰርሉ እዋን ንነዊሕ ዓመታት ተሰራጥዮም እዮም። ደም ስለ ዝፈሰሰ ግና እቲ ምኹብላል ጠጠው ኣይበለን። መራኽብ’ ውን ካብ ምጭዋይ ኣይደሓናን። ኣብ 1981 ናይ መርከብ ውግእ 204 ምኹብላል

እናስደመመ፡ ዝገደደ ተርእዮ ዝተኸስተሉ ኣብ 1990፡ ሓይሊ ባሕሪ ‘ሰሜን እዝ’ ባጽዕ ለቂቂ ዳህላክ ኣብ ዝግስከረሉ ኢዩ።

ስርሓት ሶቪት ዝኾነት ፍርጌት 1616 ዝተባህለት መርከብ ውግእ ኣብ ከባቢ ዳህላክ ኣብ ሓለዎ እንከላ፡ ምስ ናይ ሻዕብያ ፈጣናት ጀላቡ ውግእ ገጢማ ነበረት። ካብኡ እናተመልሰት ግና ኣብ ልዕሊ’ ታ መርከብ ዘይተሓሰበን ትጽቢት ዘይተገብረሉን ኩነታት ተፈጥረ። ገለ ኣባላት’ ታ መርከብ፡ ንናይ’ ታ መርከብ ኣዛዚ፡ ገዛኢ ቦታ ንዝሓዙ መኮንናትን ታሕተዎት ሹማምንትን ኣብ ትሕቲ ቁጽጽር ኣውግልዎም። ብብረት ኣገዲዶም ከኣ ኣብቲ ወቕቲ ከም ጸላኢት እትቁጸር ናብ ዝነበረት ሱዳን ሓዞማ ኮብለሉ። መንግስቲ ደርጊ ምስ ሱዳን ጽቡቕ ዲፕሎማሲያዊ ርክብ ኣይነበሮን። ክንዲ ዝኾነ ናይዛ መርከብ ኣብ ገምገም ሱዳን ምእታው ከም ዓቢ ዓወትን ዘይተሓሰበ ሸሻይን ስለ ዝነበረት መንግስቲ ሱዳን ብሓገስ’ ዩ ተቐቢልዎ። እቲ ካብ ኩሉ ዘሕዝን ድማ ጽባሕ’ ቲ ደርጊ ዝወደቐሉን ሰራዊቱ ዝተበተነሉን፡ መንግስቲ ሱዳን ናይ ኢትዮጵያ ቀንደኛ ጸላኢ ምዃኑ ንኸርኢ ብዝመስል ነታ መርከብ ከም ሸልማት ንሻዕብያ ምርካቡ እዩ። እታ ከም ገጸ- በረከት ዝተዋህበቶ ፍርጌት መርከብ ግና መንግስቲ ኤርትራ ዘገልገለቶ ኣይመስልን። እቲኣ ዝኣመሰለት ገዛፍ፡ ዘመናዊትን ዝተሓላለኸ መሳርሒታት ዝነበራ መርከብ፡ እቲ መንግስቲ ከንቀሳቕሳ ዝኸእል ክኢላዊ ዓቕሚ ሰብ ብእዋኑ ኣይነበሮን። ብዝኾነ ባጽዕ ድሕሪ ብዙሕ ቃልስን ናይ ሂወት መስዋእትን’ ያ ተለቂቓ። ከም ኣማራጺ ኮይኑ ዝተረኸበ ኸኣ ናይ ሰሜናዊ እዚ ሓይሊ ባሕሪ ምስ ናይ ሶቪት ሓይሊ ባሕሪ ተደሪቡ ኣብ ደሴት ዳህላክ ከም ዝሰፍር ምግባር’ ዩ ዝነበረ። ኢትዮጵያ ብዝተፈላለየ ሸነኻት ኣብ እተካይዶ ዝነበረት ኩናት ሶቪት ንዝገበረትላ ልዑል ሓገዝ፡ ከም ሞሳ፡ ዳህላክን ናኹራን ንኸትጥቀመሉ መንግስቲ ኣፍቂዱላ ነይሩ እዩ። እንተኾነ ፕረዚደንት ሚኻኤል ጎርባቾቭ ስልጣን ድሕሪ ምሓዙን እቲ ሓገዝ ኣብ ዝተበትከሉን ጽባሕ፡ ኣብ ዳህላክ ዝነበረ ሓይሊ ባሕሪ ሶቪት ትጽቢት ኣብ ዘይተገብረሉ፡ ብዘሕዝን ኩነታት - ብድንገት ገዲፎም ከይዶም። በቃ! ኣብ ሓደ ለይቲ ንሓይሊ ባሕሪ ኢትዮጵያ ከዩፍለጡ መራኽቦም ሓዞም ጸሊቆም’ ዮም ካብታ ደሴት ለቂቂም። ልክዕ’ ዩ፡ ብዛዕባ ኣብ ዳህላክ ዝርከብ ንብረቶም ብመሸጣ ናብ መንግስቲ ኢትዮጵያ ዝሰጋገረሉ ኩነታት ዝርርብ ዘይነበረ ኣይኮነን። ዝረኻኸብሉ መገዲ’ ውን ውዕል ተፈራሪሞም ኢዮም። እዚ ውዕል’ ዚ ካብ ዳህላክ ከም ዝለቁ ኣማቲ’ ዩ ዝነበረ። እቲ ኣዝዩ ዘሕዝነካ ግና ብዘይ ዝኾነ ርኽክብ፡ ከም ሰራቂ ብለይቲ ሞሊቆም ምኻዶም እዩ። ብዝኾነ እቲ ኣብኡ ዝነበረ ንብረቶም ኣብ ኢድ ሓይሊ ባሕሪ ኢትዮጵያ ክኣቱ ብምኽኣሉ መከሓሓሲስ ኣይተሳእነን።



1990: ገለ ካብ ኣዘዘቲ ህዝባዊ ሰራዊት ብኣጋጣሚ ስርሒት ፈንቅል ምስ ጋዜጠኛታት ቃለ መጠይቕ እናካየዱ

# “ፈንቅል” ብዓይኒ ደርጋውያን

## “ዛገማ ምዕራፍ ሓይሊ ባሕሪ ኢትዮጵያ”

“ገማገማ ባሕርን ሓይሊ ባሕርን ኢትዮጵያ” እትብል መጽሐፍ ብካባላት ሓይሊ ባሕሪ ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠዓምም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቂ ይቕጽል፡- 5ይ ክፋል

ኣብ መጀመርያ 1971 ናይ ሱቭየት ሓይሊ ባሕሪ ኣብ ሶማሊ (በርበራ) መዓስከር ከም ዝነበሮ ኣቐዲሙ ተሓቢሩ እዩ። እንተኾነ ሽዑ ምስቲ ስርዓት (ሶማሊ) ብዝተፈጠረ ግጭት፡ ብፍላይ ናይቲ ሓይሊ ባሕሪ ምሕዳስን ምጽጋንን ዘካይድ ዝነበረ በዓል 8500 ቶን ዝንሳፈፍ መርከብ ካብ በርበራ ናብ ዳህላክ ከም ዝገዕዝ ተገብረ። ኣብቲ ከባቢ መዓስከር ውግእ ብምቕም ከኣ ኣብ ቀይሕ ባሕሪ፡ ህንዳዊ ውቕያኖስን ካልእ ዝተፈላለዩ ቀጠናታት ኣብ ስርሒት ንዝተዋፈሩ ዝተፈላለዩ ናይ ሓይሊ ባሕሪ ሱቭየት መራኽብ ኣድላዩ ጽገናታት እናገበረ ካሳብ 1991 ይጥቀሙ ነይሩ እዩ።

ብሓፈሻ ሰራዊት ኢትዮጵያ ሓይሊ ምድሪ፡ ሓይሊ ባሕርን ካልኣት ክፍልታቱን ንውድቀት ዝዳረጎ ዝተፈላለዩ ምክንያት’ ኳ እንተለዉ፡ ብጸብጸብ (መጽናዕቲ) ካብ ዝተረኽቡ ነጥብታት ግና ነዞም ዝስዕቡ ክዝርዝሩ ይከኣል፡- ናይቲ ኩናት ምንዋሕን ኣባላት ሰራዊት ንነዊሕ ዓመታት ዕረፍቲ ዘይምውሳዶምን ምስ ቤተ-ሰባም ዝነበሮም ምፍልላይን፡ ሰራዊት ኣብ ሓለፍቱን ምምሕዳሩን ዝነበሮ ተስፋ ብምቕራጹ፡ መንግስቲ ደርጊ ንሰላማዊ ዘተ ዝነበሮ ተሪር ልቢ፡ መብዛሕትኦም ናይ እዚ ኣመራርሓን ላዕለዎት ወተሃደራዊ መኮንናትን ብምርሻኖም፡ መብዛሕትኦ ሰራዊት ተስፋ ዝቕረጸን ሓያል መሪሕነት ስለዘይብሉን ሰሚሩ ስለዘይዋጋእን፡ ኣብ ማርያም ኣስተርእዮ (ምጽዋዕ) ብዘይ ብቑዕ ተፍትሽ በቲ በዓል ተጎልቢቦም ዝኣተዉ ፈዳይን ሻዕብያን ኣስተኳሽን ስለዝነበሩ፡ ምጽዋዕ ካብቲ ልሙድ ዝተፈልየ ዝኖብ ብምውቕዑን እቲ ከባቢ ብግመ ብምሽፋኑን ሓይሊ ኣየር ከም ልቡ ዒላምኡ ክሃርምን ክድብድብን ዘይምክኣሉ፡ ሻዕብያ ካብ ናይ 1977 ተሞኩሮኡ ተበጊሱ ዘሎን ዘየሎን ሓይሉ ስለዘሰለፈ፡ ናይ 2ይ ኣብዮታዊ ሰራዊት እዚ መገዲ ኣስመራ- ባጽዕ ክኸፍቶን ኪኖኡ’ ውን ረዳት ክልእኽ ዘይምክኣሉን፡ ሓቀኛታት ተዋጋኢቲ ከም ምህላዎም መጠን ብመንጽሩ ከኣድቲ

ሰለዝበርከቱ. . . ከግለጽ ይከኣል። እዚ ሹሉ ተደማሚሩ ኣብ ምጽዋዕን ከባቢኡን ኣብ ዝተኻየደ ውግእ ሰራዊት ኢትዮጵያ ንክሰዓርን መወዳእታኡ ከኣ መጥመሪ ከም ዘይብሉ ቅሚጦ ክበታተንን በቺዑ።

ኣብዚ ውግእ ግድን ክጥቀስ ዝግብኦ ነገር እንተሎ፡ መዓስከር ሓይሊ ባሕሪ ክሕሎ ዝነበሮ ብናይ ማሪን ሓይሊ (ወተሃደራት) ኢዩ ነይሩ። እንተኾነ ግና፡ ጽባሕ' ቲ “ኣብዮት ዝነተጎሉ” ብዝነበረ ናይ ስርዓትን እዝን ቁጽጽር ምዝባዕ ናይቲ ክፍሊ (ማሪን ሓይሊ) ናይ ምፍራስን ኣባላቱ ምብትታንን ዕጫ' ዩ በጺሕዎ። እንደገና ብኸንደይ ቃልስን ውረድ- ደይብን' ዩ ብናይ መንግስቲ ፈቓድ ክሰልጥንን ብደረጃ ቦጦሎኒ ከም ዝቐውምን ተገይሩ። ብኣጠቓላሊ ድሕሪ' ቲ ኣብ 1977 ሻዕብያ ንምጽዋዕ ንምቁጽጽር ዘካየዱ ውግእ፡ ብወገን መንግስቲ ካብኡ ተሞኩሩ ባጽዕን ከባቢኡን ብመሬት ዝግበር ሓለዎን ምክልኻልን ልዑል ትኹረት ኣይሃቦን። ሻዕብያ ኸኣ ነቲ ናይ 1977 ውግእ ሕንኡ ንክፈዱ ዓቢ ኣጋጣሚ ኮይንሉ ኢዩ።

ብዝኾነ እቲ ካብቲ ውግእ ዝተረፈ ሰራዊት ሓይሊ ባሕሪ ኣብ ዳህላክ- ናኹራ ኣብ ዝሰፈረሉ ንዝተወሰኑ መዓልታት ናይ መግቢ ሕጽረት ኣጋጢሞዎ ኢዩ። እንተኾነ ግና ናኹራ ዝርከብ ናይ ሶቭየት ሓይሊ ባሕሪ ናይ ቀረብ መግቢ ድጋፍ ስለዝገበረሎም እቲ ጸገም ክቕረፍ ተኻኢሉ። ውዲሉ ሓዲሩ ካብ ኣስመራ- ዳህላክ ዳኮታ ብዝዓይነታ ነፋሪት ኮረሾ (ደረቕ መግቢ)ን ካልእን እናተላእከ ዳግመ- ምቕም ክግበር ተኻኢሉ። ቀጺሉ' ውን ካብ ማእከል ሃገር ናይ ሎጂስቲክ ቀረብ ክመጽእ ተኻኢሉ። ብፍላይ ዓሰብ ኣብ ትሕቲ ቁጽጽርና ስለዝነበረት ብኸም ‘ኣጥብያ ኮኾብ’ ዝኣመሰላ ዝተፈላለያ መራኽብን ናይ ማይ ታንክራትን ማይን መግብን እናተጸዕነ ናኹራ ከም ዝበጽሕ ተገብረ። ኣብቲ ከባቢ ናይ መንበርን ቤት- ጽሕፈትን ኣባይቲ ብዘይምንባሩ ንኹሉ- ምሉ ምውዳብ ኣድላዩ' ዩ ዝነበረ። ኣባላት ሶቭየት ዝተወሰኑ ኣባይቲ ሂቦም። ከምኡ' ውን ካብ ሳናዲቕ ቡምባታት ቢ- ኤም 21 ንመንበሪኦም፡ መመገቢኦምን መዘናግዲኦምን ዝኸኖም ኣባይቲ ሰርሑ። ብወገን መንግስቲ ብዝተወሰደ ቅልጡፍ ስጉምትታት ከኣ ክልተ ዓባይቲ ጀነራይተራት ስለዝተረኸባ ኣብ ጥቕሚ ናይቶም መርከበኛታት ክውዕላ ከኣላ። ኣብ ደሴት ናኹራ ክልተ ልዑል ኤሌክትሪክ ዘመንጭዎ ጀነራይተራትን ክልተ ዓባይቲ ፍሪጅን (መዝሓሊ) ነበሩ። ድሒሩ ኸኣ ካብ እስራኤል ክልተ ክቡር ዝዋግኦን ናይ ማይ መጻሪዩ መሳርሒታት ብሓዝተ ተረኸበ። እዝን ኣብ መዓልቲ ሓደ ሸሕ ቶን ማይ ዘጸርያ መሳርሒታት፡ ማይ ባሕሪ ናብ ጽሩይ ማይ ብምቕያር ኣብ ጥቕሚ' ቲ ኣብቲ ከባቢ ዝነበረ ሰራዊት ከም ዝውዕል ተገይሩ እዩ።



ንመርከበኛታት መንበሪ፡ መኸሸኒ፡ መመገብን መዘናግዕን ዘገልግሉ ብቕርጺ ኬሲፓን (K- SPAN) ዝተሰርሑ ኣባይቲ ነበሩ። ጥልያን ከም ቤት ማእሰርቲ ዝጥቀሙ ዝነበረ ሓደ ገዛ ንኣገልግሎት ሕክምና ከም ዝውዕል’ ውን ተገይሩ ነይሩ። እንተኾነ ኩሉ’ ቲ ኣባይቲ ሻዕብያ ባሕሪ ኣሳጊሩ ካብ ቡሬ፡ ብዘይምቀራጽ ካብ ዝትኩሶ ናይ 130 ሚ. ሜ. መዳፍዕ ዘየናግፍን መከላኸሊ ዘይብሉን ኮይኑ’ ዩ ተረኺቡ። ክንዲ ዝኾነ “ኩሉ’ ቲ ንመንበርን ቤት- ጽሕፈትን ከገልግል ዝስራሕ ህንጻታት ኣብ ትሕተ- መሬት (ኣንደርግራውንድ) ክኸውን ኣለዎ” ብምባል እቲ ሓይሊ ባሕሪ ንመንግስቲ ስለዘእመኖ፡ ብህጹጽ ንኸስራሕ ብጥሬዚደንት መንግስቱ ሃ/ ማርያም ተአዚዙ ነበረ። እንተኾነ፡ ከይተተግበረ ከሎ ኩነታት ስለዝተቐየረ ሓይሊ ባሕሪ ንዳህላክ ለቕቑ ደኣ ወጸ።

ኣብቲ እዋን’ ቲ ሻዕብያ ካብ ቡሬ 130ሚ. ሜ. ብዝዳይነቱ ከቢድ መሳርያ ብዘይ ምስልካይ የጥቕዕ’ ኳ እንተነበረ፡ ኣብ ዳህላክ ዝነበረ ጸጥታን ምርግጋእን ግና ዘተአማምን’ ዩ ዝነበረ። መሬት ዳህላክን ከባቢኡን ንምሕላውን ኪኖኡ’ ውን ሻዕብያ ካብ ዝትኩሶ ናይ 130ሚ. ሜ. ደብዳብ ንምክልኻል እዚ ዝሰዕብ ስጉምትታት ተወሲዱ፡- ብኣጋር ሰራዊት ምድልዳል፡ ኣብ ዳህላክን ስግር ባሕሪ ምስ ጎቦታት ቡሬ ኣብ ዝመዳደው ቦታታትን ክልተ ናይ 130ሚ. ሜ. መዳፍዕ ምትካል፡ ናብ ደሴት ናኹራ ንዝሰሉኽ ጸላኢ (ሻዕብያ) ንምክልኻል ብኣባላት ማሪን ዝተወደበ ናይ መትረየስ ኣሃዱ ምምዳብ ዝአመሰለ ኣድላዩ ስጉምትታት ተወሲዱ ምንባሩ ክፍለጥ ይግባእ።

ብኻልእ ወገን ቀይሕ ባሕሪ ኣብ ትሕቲ ቁጽጽር ሓይሊ ባሕርና ኣብ ዝነበረሉ ናይ ሻዕብያ ፈጣናት ጀላቡ ሰንጢቕን ብምእታው ቡብግዚኡ ምስ መራኽብ ውግእና ግጥማት ኣካይደን ኢዮን። እዚ ጥራይ’ ውን ኣይኮነን። ናይ ዳህላክ ናይ ምክልኻል ውጥን ብባሕሪ፡ መሬትን ኣየርን ዝተዋደደ ኢዩ። ሻዕብያ ኣብ ቡሬ ብዝተኸሎ ናይ 130ሚ. ሜ. መዳፍዕ ቡብግዚኡ መራኽብ ከጥቕዕ ይፍትን። ንኣባላት ሓይሊ ባሕርን ኣጋር ሰራዊትን ቅሳነት ብምኸላእን ጉድኣት ንኸብጽሕን፡ ከምኡ’ ውን ናይ ዳህላክ መዕርፎ ነፈርቲ ንኸጥቕዕ ብርክት ዝበለ ፈተነታት ኣካይዱ። ነዚ መጥቃዕቲ ንምምካት መታን ክከኣል ካብ ኣስመራ ብዝመጸ ተዋጋእቲ ነፈርቲ (ጄት)፡ ብመገዲ ዘመናዊ ናይ ኤሌክትሮኒክ መሳርሒታት ዝግጠቓ ኮለልቲ (ናይ ስለያ) ነፈርቲ ስለዝድብደብ ግና ዕላምኡ (ሻዕብያ ምጂኑ’ ዩ) ክቃንዓሉ ኣይከኣለን። ሻዕብያ ‘ምጽዋዕ ነጻ ገይረያ’

ይበል ደኣ' ምበር ነቲ ወደብ' ሲ ከጥቀመሉ ኣይከኣለን። እኳ ደኣ፡ ሓይሊ ባሕርና ዓጢቑዎ ብዝነበረ ናይ ርሑቕ ሚሳይል ናይ ጸላኢ ዒላማታት ይድብድብ ነይሩ ኢዩ። ናይ ኢትዮጵያ ሓይሊ ባሕሪ ዳህላክ ኣብ ዝጸንሕሉ ግዜ ምስ ተፈጥሮን ሻዕብያን እናመከቱን እናተቓለሱን ክሳብ መወዳእታ ጸኒሖም ኢዮም። እንተኾነ ሻዕብያ ካብ ባጽዕን ከባቢኡን ክወጽእ ኣብ ልዕሊ ዘይምኽኣሉ፡ ኣብ መወዳእታ ወርሒ ግንቦት ናይ 1991 እቲ ሰራዊት ካብ ዳህላክ ክለቕቕ ተገዲዱ። ልክዕ' ዩ፡ ሓይሊ ባሕሪ ኢትዮጵያ ሻዕብያ ካብ ታባታት ቡሬ ቡብግዚኡ ዝትኩሶ ዝነበረ ናይ 130ሚ. ሜ. ዘይተኣደነ ደብዳቤ ቡምባታት ተጻዊሩ፡ ብቐጻሊ ብጉልባብ ጸልማት ኣብ ሓለዋን ኮለላን ንዝነበራ መራኽብና ከጥቅዓ ዝህንደዳ ብ 'ካሚ- ካዚ' ዝፍለግ ፈጣናት ጀላቡ ሻዕብያ ብምፍሻል ክሳብ' ቲ ንስደት ዝተዳረገሉ እዋን ከም ዝጸንሐ' ዩ ዝፍለጥ።


. . . ንሓይሊ ባሕሪ ኢትዮጵያ ብዝምልከት፡ ብመጀመርታ እቲ ብግዜ ሃይለ ስላሴ ተመስሪቱ ዝነበረ ሓይሊ ባሕሪ ምስ ምምጻእ ስርዓት ደርግ ዳርጋ ተበታቲኑን ዓቕሙ ኣንቆልቂሉን እዩ። እቲ ደርግ ምስ መጻ ዘምጽኦ ሓይሊ ባሕሪ' ውን እንተኾነ ዓቕሚ ነይርዎ ክበሃል ኣይከኣልን።



እዚ ሓይሊ ባሕሪ’ ዚ ካብ ቀደም ኣትሒዙ ክሳብ ሕጂ ን ‘ዓቢይቲ ዓወታት’ መዳመቕ’ ምበር ናይ ብሓቂ ነዚ ባሕሪ’ ዚ ንምሓዝ፡ ንምሕላው፡ ኣብኡ ኣድማዒ ስራሕ ንምስራሕ ቅሩብ ኮይኑ ኣይጸንሐን። ከምዚ ኣብ ተመኩሮ ዝረኣናዮ እዩ።

ብወገን ሓይሊ ባሕሪ ህዝባዊ ሰራዊት ክርእ እንከሎ፡ መጀመርታ ምስ ኣዝዩ ዘይምቹእ ወይ ምዕቡል ዘይኮነ መሳርሒ ኣብ ዓቢይቲ ስራሓት ኪካፈል ከም ዝጸንሐ ክዝከር ይግባእ። ቅድሚ ክልተ ዓመታት ኣቢሉ ንወደብ ምጽዋዕ ኣጥቂዑ ዕዉት ስርሒት ፈጸሙ ነይሩ። ኣቐድም ኣቢሉ’ ውን ኣብ’ ቲ ኣብ ወደብ ዓሰብ ዝርከብ መጻሪዩ ነዳዲ (refinery) ኣብ መሬት ወሪዱ መጥቓዕቲ ብምፍጻም ብባሕሪ ናብቲ ሓራ ቦታታትና ኪመጽእ ክኢሉ እዩ። ኣብ ውሽጢ ሰሜን ይኹን ደቡብ ናይ ቀይሕ ባሕሪ ቅድሚ ሕጂ ሰለስተ ዓቢይቲ ስራሓት ፈጸሙ። ስለዚ ሓይሊ ባሕሪ

ሀ. ሰ. ከም ሓቂ ኣብ ሓያል ተመኩሮ ዝማዕበለ እዩ ክበሃል ይከኣል።



ኣብ ስርሒት ፈንቅል፡ ኣዛዚ ሓይሊ ባሕሪ ተጋ/ ሑመድ ካሪካረ

ነዚ ስራሕ ‘ዚ (ስርሒት ፈንቅል) ምስ ካልኣት ኣሃዱታት ህዝባዊ ሰራዊት ተወሃሂዱ ዝሰርሐ ስለ ዝኾነ፡ ምናልባት ንዕኡ ቅልል ዝበለ ስራሕ እዩ ነይሩ። እቲ ቅድሚ ሕጂ ዝገብሮ ዝነበረ ስራሕት ግን ንበይኑ፡ ኣብ ጽምዖ ምስ ሓይሊ ባሕሪን ሓይሊ ኣየርን ኣጋር ሰራዊትን ጸላኢ እናተቐለሰ እዩ ዘካይዶ ነይሩ። ኣብዚ መወዳእታ ግን፡ ምምጻእ ናይ መካናይዝድን ኣጋርን ኣሃዱታት ሀ. ሰ. ዓቢ ሓገዝ ስለ ዝኾነ፡ እቲ ስራሕ ብተዛማዲ ቅልል ዝበለ ወይ ከምቲ ናይ ቀደም ስርሓቱ ብዙሕ ኣሰካፊ ዘይኮነ እዩ ነይሩ።.....

1990፡ ሓላፊ ጠቕላሊ ወተሃደራዊ ስታፍ ህዝባዊ ግንባር ተጋ/ ስብሓት ኤፍሬም ድሕሪ ዓወት ስርሒት ፈንቅል ምስ መጽሔት ሳግም ካብ ዝገበሮ ሰፊሕ ቃለ መጠይቕ ዝተወሰደ

# “ፈንቅል” ብዓይኒ ደርጋውያን

## “ዛዛሚ ምዕራፍ ሓይሊ ባሕር ኢትዮጵያ”

“ገማግም ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕር ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠዓምም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቕ ይቕጽል፡- 6ይ ክፋል

ደሴት ዳህላክ ናይ ሰሜን እዚ ሓይሊ ባሕር ከም ዝሰፈሮን ኣብኡ ከም ዝተኣንገደን ርኢና። 20 ግንቦት 1991 ምኹብላል ናይታ ሃገር መራሒ ፕረዚደንት መንግስቱ ሃይለማርያም ዝሰምዐ ሰራዊት ናይ ስንባደን ተስፋ ምቕራጽን ስምዒታት ይረኣዩ ነበረ። መሬት ኤርትራ ምሉእ ብምሉእ ኣብ ቍጽጽር ሻዕብያ ንኸውዕልን መርከበኛታት ሓይሊ ባሕር ኢትዮጵያ ንስደት ንኸምርሑን ዝተረፈ ግዜ እንተነይሩ፡ ኣርባዕተ መዓልቲ ጥራይ እየን። እዘን ኣርባዕተ መዓልታት ግና ስምዒትካ ኣዘየን ዝርብሻን እቲ ዝስዕብ ነገራት ዘመልከታን’ የን ነይረን።

21 ግንቦት 1991 ኣዛዚ 2ይ ኣብዮታዊ ሰራዊት ጀነራል ሑሴን ንዘቕርቦም ጀነራላትን ተሓጋዝዦምን ሒዙ ብምስጢር፡ ብሄሊኮፕተር ናብ ሃገራት ዓረብ ከም ዝሃደመ ተፈልጠ። ሽዑ ውሑዳት ጀነራላት መኮንናት ተኣኻኺቦም፡ እቲ ሰራዊት ብሰላም ኣ ስ መ ራ ለቂቂ መታን ክ ወ ጽ እ ሻዕብያ መገዲ ክኸፍተሎም፡ እዚ ምስ ዘ ይ ከ ው ን ግና ኣብ ልዕሊ ህዝቡ ናይ ዝወርድ ህ ል ቂ ት ተ ሓ ታ ት ነ ት ከምዘይብሎም ብ መ ገ ዲ ሬ ድ ዮ ኣ ስ መ ራ ጻ ው ዲ ት ኣ ቕ ረ ቡ ። ኣብቲ እዋን’ ቲ እቲ ጻውዒት ብውልቀ-ተበግሶ ብ/ጀነራል ተስፋዩ ኣረሩ ከም ዝቕረበ’ ዩ ዝፍለጥ። እንተኾነ ሻዕብያ ነዚ ሕቶ’ ዚ ዝሃቡ መልሲ፡ ብግንባር ደቀምሓረ ውግእ

ምቕጻል’ ዩ ዝነበረ። ኣስመራ ዝነበሩ ጀነራላት ከምኡ’ ውን ኣብ ከረን ወዘተ ዝነበረ ሰራዊት ተሸከርከርቲ እናንቀሳቐሰ በብዘለዎ ጉዕዞ (ህድማ) ጀመረ። እዚ ዝመበገሲኡ’ ዩ ንናይ ዳህላክን ናኹራን ስትራቴጂያዊ ኩነታት ሚኒስትሩ ብሚኒስትሩ ዝቐየሮ። እዚ ብምጅኑ ኣብ ዳህላክ ዝርከብ ናይ ሓይሊ ባሕርን ጊይ ኣብዮታዊ ሰራዊት ኣባላትን ድሕሪ ናይ ሓደ ዓመትን ሓሙሽተ ወርሕን ጸንሖት ካብቲ ቦታ ንምንቅስቃስ (ንምውጻእ) ድልው ክኾኑ ተነግሮም። ከምኡ’ ውን ዓሰብ ካብ ዝርከብ ናይ ሓይሊ ባሕሪ ዋና መምርሒ ንዝወሃቦ ቀጻሊ ትእዛዝ ከም ዝጸባቦዩ ተገብረ።

ኣብቲ ወቕቲ ዝነበረ ኩነታት፡ ብፍላይ ምስ ኣስመራ ዝግበር ዝነበረ ርክባት ተስፋ ዘቐርጽን ናይ መወዳእታ ግዝያት ምጅኑ ዝሕብርን’ ዩ ዝነበረ። ብኣጠቓላሊ ናይ ባሕርን ምድርን ኣባላት ሰራዊት፡ ዓባይቲ መኮንናት፡ ናይ መምርሕን መርከብን ኣዘዘቲ ዝርከብዎም ብ21/5/1991 ህጹጽ ኣኼባ ተኻየደ። እቲ ማእከላይ መንግስቲ ሰንከልከል ምስ ምባሉ ብዝተኣሳሰረ ምክንያት ኣብቲ ኣኼባ ዘየወላውሉ ውሳኔታት ተመሓላለፉ። ካብ’ ቶም ቀንዲ እዞም ዝስዕቡ’ ዮም ዝነበሩ፡-

1ይ. ናይ ሰብ ህልቂት ከየኸተልናን ኣብ ኢድ ጸላኢ (ሻዕብያ) ከይወደቕናን ነዛ ደሴት ብዘይ ዝኾነ ጸገም ገዲፍናያ ምኻድ። ምክንያቱ እቲ ዘሎ መግቢ ካብ ክልተ መዓልታት ንላዕሊ ከጽንሕ ስለ ዘይክእል፡ ብዝሒ ጠያይት’ ውን ንብዙሕ ግዜ ከዋግእ ስለ ዘይክእል፡ ምስ ኣስመራ ዝነበረ ርክብ ስለ ዝተቋረጸ፡ ናይታ ደሴት መውጽኢ መስመር (ንመርከብ) ሓደ ጥራይ ስለ ዝኾነን ንዓኣ ገዲፍካ ናብ ካልእ ደሴት ክትከይድን ኣጸጋሚ ስለ ዝኾነን፡ ሻዕብያ ነዘን ደሴታት እንተድኣ ኣኸቢብወን ብጥሜት ጥራይ ምህላቕ ስለ ዝኸትል ከምኡ’ ውን ዓቢ ናይ ሞራል ውድቀት ስለ ዘስዕብ ዘየድሊ ውልቃዊ ስጉምታታት ኣብ ምውሳድ ስለ ዘባጽሑ፡ ነዚ ኹሉ ዝተዘርዘረ ኩነታት ኣብ ግምት ምእታው


2. ዝኾነ ይኹን ኣባል ሰራዊት፡ ሓይሊ ባሕርን ምድርን ብምሉኡ ኣብ መርከብ ከም ዝጽዓን ምግባር

3ይ. እተን ዘለዋ መራኽብ ናይ ውግእ’ ምበር ናይ መጻዓዝያ ስለ ዘይኮና ዘየድሊ ኣቕሑ መታን ከይጽዓና ንኹሉ ኣባል ሰራዊት ከም ዝሕበሮ ምግባር

4ይ. ዝኾነ ይኹን ወተሃደራዊ ሰነዳት ይኹን ደብዳቤታት ምቅጻልን ምዕናውን

5ይ. ዘይድለዩን ወሰንቲ ዘይኮኑን መሳርሒታት ኣብ ኢድ ጸላኢ (ሻዕብያ) ውን መታን ከይወድቁ ካብ ጥቕሚ ወጻኢ ምግባር

6ይ. ፋልማይ ጉዕዞ ናይ ዓሰብ ከቕንዕን ኣብኡ ምስ ዝርከብ ሰራዊት ወገን ምሕዋስን፡



## ገለ ካብ ኣባላት ወተሃደራት ሓይሊ ባሕሪ ኢትዮጵያ

እንተኾነ ከነታት ዓሰብ ውን ኣስጋኢ ምስ ዝኾውን ኣንፈትካ ናብ ጎረባብቲ ሃገራት ምቕያር ዝብል ነበረ።



22 ግንቦት፡ ንምሸቱ ንጉዕዞ ብቐዓት ዘይኮና መራኽብ ክጸጋግንን ናውቲ ክወዳድብን እታ ለይቲ ኣሕለፋ። ንጽባሒቱ ጋሕ-ጋሕ ምድሪ ሰዓት 5:00 ኣብ ትሕቲ ናይ ምድሪ ሰራዊት ይኹን ኣይሊ ባሕሪ ዝነበሩ ብዝሒ ዘለዎም መዳፍዕ፡ ታንክታት፡ ቢ-ኤም፡ ከበድቲ መሳርሒታት ብናይ ኣዘዝቶም ውሳኔ ናብ ባሕሪ ከምዝኸተቱ ተገብሩ። ምሉእ ብምሉእ ኣገልግሎት ንኸህቡ ዓቕሚ ዘይነበሮምን ክጉዳዙ ዘይክእሉን፡ ብ ል ዑ ል ወ ጻ ኢ ታ ት ዝ ተ ገ ዝ ኡ መራኽብን ናይ መራኽብ መጻገኒ ዝንሳፈፍ ኣካል (ዶክ ያርድ) ን ኣደው ካብ ጥቕሚ ወጻኢ ከም ዝኸኑ ወይ ናብ ባሕሪ ንኸሰጥሙ ትእዛዝ ተመሓላለፈሎም። በዚ ውሳኔ መሰረት ምድሪ እትትንክፍ መርከብ 1036፡ ዘመናውን ኣዝዩን ፈጣናት ተዋጋእቲ ዝበሃላን ብቐጽሪ 112ን 113 ዝፍለጣ ጀላቡ፡ ብምኽንያት እርጋን ካብ ትካል ንግዲ መራኽብ ንኣይሊ ባሕሪ ድጋፍ ንኸትህብን ብመሸጣ ዝተሰጋገረትን ‘ራስ ደጀን’ ዝተባህለት ዓባይ መርከብ ከምኡ ውን ዝንሳፈፍ ናይ መርከብ መጻገዲ ወሲኽካ ኩላቶም ማይ ዘእቱ ኣካሎም ተኸፊቱ ከም ዝሰጥሙ ተገብረ። ብዘይካ’ ቶም መርከበኛታት፡ እቶም ዝነበሩ ሲቭል ሰራሕተኛታት መንግስቲ ምድሪ እትትንክፍ ኣብ መርከብ 1037 ድሕሪ ምስቃሎም ጉዕዞ ናብ ዓሰብ ኮነ። ኣብቲ እዋን ንጉዕዞ ዝተሰለፉ መራኽብ፡-

1ይቲ፡- ‘ጫም’ ምድሪ እትትንክፍ መርከብ 1041 ብሌፍተናንት ወ/ጊዮርጊስ እትምራሕን ኣብቲ እዋን ናይ እዚ ሰሜናዊ ቀይሕ ባሕሪ ኣዛዚ ንዝነበረ ኮምዶር ፊሊጶስ ክብረት ዝጸዓነትን

2ይቲ፡- ምድሪ እትትንክፍ መርከብ 1037 ብሌፍተናንት ዘንባባው ሁንዴ እትምራሕ ኮይና ኣብቲ ወቕቲ፡ ናይ ቤት ጽሕፈት ወፍሪ ሓላፊ ንኮማንደር ታመነ ጃለታን ዝጸዓነት

3ይቲ፡- ማይ እትጽዕን (ታንከር) ኤ-505ን ኣገልግሎት እትህብን መርከብ

4ይቲ፡- ዝተፈላለዩ ቁጽሪ ዝነበረን ፈጣናት ኣጥቃዕቲ ጃላቡን (ፋስት ኣታክ ቦትስ) ዝበሃላን ኣዝዩን ዘመናውያንን ስርሓት ሸወደንን መራኽብ

5ይቲ፡- ፒ-204ን ፒ-201 ዝበሃላ ክልተ ናይ ኮላላ (ስለዩ) መራኽብ

6ይቲ፡- ስርሓት ሶቪት ዝኾነት ናይ ኮላላ መርከብ ፒሲ-17

7ይቲ፡- 3-4 ዝኾና ንኣሸቱ ጃልባታት (ጋንቦት) ኢዮን ዝነበራ።

እዘን ኩለን ብመርከብ ‘ጫሞ ኤም-ኤስ 1041’ ዝምርሓ ኮይነን፡ ኣንፈት ጉዕዞኡን ናብ ዓሰብ’ ዩ ዝነበረ። መርከበኛታት ድሕሪ ኩናት ምጽዋዕ ብዘይተረጋገኡ ስምዒት፡ ን2ይ ዙርያ ጉዕዞ ግና ነብሶም ኣዳልዮም’ ዮም ዝተበገሱ። ቅድሚ ሳልስቲ ካብቲ ዝኾበለለ ናይታ ሃገር ፕረዚደንት (መንግስቱ ሃይለማርያም)፡ እቲ ንሱ ዝመርሖ ዝነበረ መንግስቲ ናይ ተኹሲ ምቀራጽ ኣዋጅ ካብ ዝደንገገሉ ጽባሕ ኣትሒዙ፡ ኩሉ’ ቲ ዝስማዕ ዝነበረ ናይ ጥዕና ከም ዘይኮነ ኩሉ ተረዲእዎ’ ዩ። ስለዚ ሸነኽ ደቡብ ምስ ዝነበረ ተወሃሂድካ ሓይሊ ምርካብ ሓደ ተስፋ ምጻኑ መብዛሕትኡ’ ቲ ስደተኛ ሰራዊት ዝኣመነሉ ኢዩ።

## ጉዕዞ ካብ ዳህላክ ናብ ዓሰብ

ሹማ ኣብ ቀይሕ ባሕሪ ካብ ዝርከባ ንኣሸቱ ደሴታት ሓንቲ ኮይና፡ ካብ ምጽዋዕ ብዙሕ እትርሕቕ ኣይኮነትን። እቲ ካብ ዳህላክ ዝተበገሰ ስደተኛ ሰራዊት ኣብዛ ነቕሓጣ (ሹማ) ከባቢ ምስ በጽሖ፡ ዓሰብ ካብ ዝርከብ ናይቲ ሓይሊ ባሕሪ ዋና ቤት ጽሕፈት “ናብ ዝነበርኩም ተመለሱ” ዝብል መልእኽቲ በጽሖ። ደሓር ግና ነቲ ኩነታት ዝገምገም ዋና ቤት ጽሕፈት ነቲ ትእዛዝ ሰሪዘዎ ኢዩ።

እቶም ኣብ ከባቢ ሹማ ዝበጽሑ ኣባላት ሰራዊት ናይ ዓሰብ ምልቃቕን ኣብኡ ዝነበረ ሰራዊት ኢትዮጵያ፡ ናይ ውግእ መራኽቡን መርከበኛታቱን ሒዙ ካብቲ ከባቢ ክለቁ ኣብ ምብጋስ ከም ዝርከብ ዝሕብር ናይ ፊደዮ መልእኽቲ ሰምዑ። ስለዚ እቶም መርከበኛታት ጉዕዞኦም ናብ የመን ከም ዝቕንዕ ገበሩ። እቲ ጉዕዞ ግና ቀሊል ኮይኑ ኣይተረኽበን። ብርቱዕ ማዕበል’ ዩ ኣጋጢሙ። ንኣሸቱ ናይ ውግእ ጃልባታት፡ ጋንቦት (GB) ተባሂሉን ዝፍለግ ምስቲ ማዕበል ሓያል ቃልስን ምትሕንፍቕን’ ኳ እንተካየዱ፡ ክሓልፍኦ ዝኽእላ ግን ኣይነበራን። ስለዚ ካብ ኣዘዘቲ ብዝተመሓላለፈ መምርሒ ኣብ ልዕሊኡን ዝነበሩ መርከበኛታት ናብ ካልእ መርከብ ከምዝሰጋገሩ ተገብረ። ቀጺሉ እተን ዓቕሚ ሓጺርዎን ካብ ጉዕዞ ዝወጸ ጋንቦት ኣብ ኢድ ጸላኢ (ሻዕብያ) መታን

ከይአትዋ፡ ከም ዝኾነ ናይ ኩናት ሕግን ቅጥዕን መሰረት ብኸቢድ ብረት ተደብዲበን ከም ዝሰጥማ ተገብረ። እቲ ጉዕዞ ውን ንቕድሚት ቀጸለ።

ድሕሪ ናይ ሰዓታት ጉዕዞ ድማ፡ ሰሜናዊ ማእዘን ተኸቲላ እትጉዳዝ ሓንቲ ጃልባ ብራዳር ተራእየት። ናይ መዳለዊ ጥሩምባ ምስ ተወቕዐ ኩላቶም መርከበኛታት ንመጥቃዕቲ ተቐራረቡ። ኣብታ ንእሽቶ ጃልባ ንዝነበሩ ኢዶም ንኸህቡ ዝተገብረ ጻውዒት ተቐባልነት ብዘይምርካቡ፡ ካብ ኩላተን ተን መራኽብ ሓያል ናይ ተኸኢ ደብዳብ ኣቃልሐ። ከም ውጽኢቱ ብዝተላዕለ ባርዕ እታ ጃልባ ምስ ሰላሳ ዝኾኑ ተሳፊርታ ምቕጻል ጥራይ ኢዩ ነይሩ። ኣብ ናይ ሰደት ጻንሐት፡ ብድሕሪኡ ከም እተሰምዐ ኣብታ ጃልባ ዝነበሩ ሰባት ኤርትራ ናጻ ምውጻእ ሰሚዖም ናብ ሃገሮም ዝምለሱ ዝነበሩ ኢዮም። ናይተን መራኽብ ሰንሰለታዊ ጉዕዞ ናብ ዓለምለኸዊ ናይ ባሕሪ መስመር ተጸግዐ። ኣብቲ ወቕቲ የመን ምስ ኢትዮጵያ ጽቡቕ ርክብ ስለ ዝነበራ እቶም መርከበኛታት እምብዛ ሰግኣት ኣይሓደሮምን። ኣብቲ 17 ዓመታት ዘቕዳረ ዘመነ መግዛእቲ ደርግ ኣብ ሞንጎ ሓይሊ ባሕሪ ኢትዮጵያን ማሕበርነታዊት የመን (ኤደን) ን ጥብቕ ዝበለ ናይ ምትሕብባር ርክባት' ዩ ዝነበረ። እዚ ክንዲ ዝኾነ ኣብ ከባቢ ቀይሕ ባሕሪ ካብ ዝርከባ ሃገራት የመን ነቶም መርከበኛታት ዝሓሸትን ዝተኣማመኑላን' ያ ነይራ።

# “ፈንቅል” ብዓይኒ ደርጋውያን

## “ዛገማ ምዕራፍ ሓይሊ ባሕር ኢትዮጵያ”

“ገማገማ ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕር ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠግጥም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቂ ይቕጽል፡- 7ይ ክፋል

ቅሩብ ንድሕሪት ተመሊስና ኩነታት ዓሰብ ምስ እንምልከት’ ውን፡ እቲ ኣብኡ ዝተኸፍለ ዋጋ ውሑድ ከምዘይኮነ ኢና እንርዳእ። ኩነታት ዓሰብ ዘተሓሳስብ ዝኾነሉ፡ ሻዕብያ ኣብ ጢዖ ንዝነበረ ናይ ወገን ሓይሊ ኣጥቂዑ ነታ ከተማ ካብ ዝተቆጸጸረላ ኣትሒዙ ኢዩ። ነዚ ኩነታት ንምምካት’ ቲ ኣብ ዓሰብ ዝርከብ ወተሃደራዊ እዚ ይኹን ምኽልኻል ጉሉሕ ስጉምቲ ኣይተወስደን። ክንዲ ዝኾነ ሰራዊት ሻዕብያ ሓይሉ ኣደልዲሉ፡ ብሜካናይዘድ ኣሃዱ ተሓጊዙ ንበይሉል ብቐሊሉ ክቆጸጸራ ክኢሉ።

ብደረጃ መንግስቲ፡ ነዚ ወፍሪ እዚ ብቐጥታ ዝቆጸጸሮ ዝነበረ ፕረዚደንት መንግስቲ ሃይለማርያም ብምንባሩ፡ ምስ ዝምልከቶም ናይ ሓይሊ ኣየርን ሓይሊ ባሕርን ኣዘዘትን ናይ ወፍሪ መኮንናትን ኣብ ከባቢ መጀመርታ ለካቲት 1991 ብሓባር ዓሰብ ኣተዉ። እዚኣቶም ብናይ ፕረዚደንት ናይ ግሊ ነፈርቲ ክመጹ ከለዉ፡ ብኻልእ ነፋሪት ከኣ ናይ ሁ/ኣ/ሰ/- (2ይ ኣብዮታዊ ሰራዊት) ኣዘዘትን ናይ ወፍሪ መኮንናትን ከምኡ’ ውን ናይ ኤርትራ ላዕለዎይ ተቆጸጸሪ ሌ/ጀነራል ተስፋዬ ገ/ኪዳን ሓዊስካ ኢዮም መጸኢኦም።



ሪር ኢድሚራል የሀዋላሽት ግርማ፡ አዛዚ ሓይሊ ባሕሪ ኢትዮጵያ (1989 - 1991)

ዓሰብ ምስ ተበጽሐ ንእለቱ ኣብ ፍሉይ እዚ መኣከቢ ኣዳራሽ ካብ ኣዲስ ኣበባን ኣስመራን ከምኡ ውን ኩላቶም ዓሰብ ዝርከቡ ዝምልከቶም ኣካላት ኣብ ዝተረኽቡሉ ፕረዚደንት (መንግስቱ) ዝጸውዖ ኣኼባ ተኸየደ። ኣብዚ ኣኼባ ብዛዕባ ጢዖ ምትሓዛ፡ ካብኡ ሓሊፉ ውን በይሉል ኣብ ትሕቲ ቁጽጽር ሻዕብያ ብዛዕባ ምውዳቕ ብናይ ዓሰብ ፍሉይ እዚ ስታፋት መግለጺ ተዋህቦ። ኣብዚ መግለጺ እቲ ናይ ሓበሬታ መኮነን ኣብ ኣዝዩ ግጉይ ጸብጸብ ዝተመሰረተ፡ ጸላኢ (ሻዕብያ) ብወገን ጢዖን በይሉልን ብባሕሪ ክሳብ ክልተ ሸሕ ተዋጋእቲ ኣሰሊፉ ከም ዘጥቕዕ’ ዩ ንርእሰ ብሄር - መንግስቱ ሃይለማርያም ተገሊጹ። ንሓይሊ ባሕሪ ተሓታቲ ንምግባር ዝተወጠነ ድማ ኢዩ።

ነዚ መግለጺ ናይ ኣዛዚ ሓይሊ ባሕሪ ስታፋት፡ ብፍላይ ብሪር ኣድሚራል የህዋላሽት ግርማ (ኣዛዚ ሓይሊ ባሕሪ) ኣሉታዊ መልሲ ቀረበሉ። ሻዕብያ ክንድ’ ዚ ዝብዝሑ ሰራዊት ጽዒኑ፡ ማዕበል ባሕሪ ሰጊሩ ክመጽእ ከም ዘይክእል፡ ብዓቢኡ ከኣ ኣብ ምድሪ ሰራዊት ከተውርድ እትኸእል ምድሪ እትትንክፍ ዓባይ መርከብ ከም ዘይብሉ’ ዩ ገሊጹ። “ስለዚ እቲ ጸብጻብ ካብ ሓቂ ዝረሓቐ ኮይኑ፡ ሰራዊት ሻዕብያ ንጢዖ ዘጥቕዓ ድማ ነቲ ኣጸምእ በረኻ ሰጊሩ’ ዩ” ብምባል ከኣ እቲ ዝቐረበ ሓንካሶ መመኸነይታ ክፈሸል ተኸኢሉ።

ኣብቲ ኣኼባ ብቐንዱ በቲ ፕረዚደንት ዝተመሓለፈ ትእዛዝ ንጸላኢ (ሻዕብያ) ኣብ በይሉል ገቲርካ ምሓዙ፡ ኪኖ’ ዚ ነቲ ሓይሊ ደምሲስካ ንዓሱብ ብዘተኣማምን ኩነታት ንምሕላዎ ልዑል መስዋእቲ ምክፋል ኣድላዩ ምዃኑ’ ዩ ኣጥቢቐ ዘተሓሳሰበ። በዚ ውሳኔ መሰረት ንሰለስቲኡ ሓይልታት ዝሓቐፉ- ምድሪ፡ ባሕርን ኣየርን- ናይ ሓባር እዚ ብህጹጽ ክቐውም፡ ካብ ዳህላክ ከይተረፈ ብዝመጸ መራኽብ ንእዚ ሓይሊ ባሕሪ ዓሱብ ምድልዳል፡ ብተመሳሳሊ መገዲ ተዋጋእቲ ነፈርትን ሄሊኮፕተራትን ምስ ሓይሊ ምድርን ባሕርን ተወሃሂደን ብሓባር ከጥቕዓ፡ ሰሜን ካብ ዝነበረ ሰራዊት- ካብ ዝተፈላለዩ ክፍልታቱ ሰራዊት ኣዋጺእካ ብህጹጽ ናይ ዓሱብ ብምልኣኽ ኣብቲ ግንባር ከም ዝሰለፍ ምግባር. . . ዝብል’ ዩ ነይሩ። እቲ ናይ ዓሱብ ዘመናዊ መዕርፎ ነፈርቲ ለይትን መዓልትን እናተሰርሐ ናብ ምዝዛም ገጹ’ ዩ ዝነበረ።

ነዚ ትእዛዝን መምርሕን ምስ ኣመሓለፈ እቲ ፕረዚደንት ናብ ኣዲስ ኣበባ’ ዩ ተመሊሱ። እቶም ምስኡ ዝመጹ ኣዛዚ ሓይሊ ባሕሪ ሪር ኣድሚራል የህዋላሽት ግርማን ናይቲ ሓይሊ ባሕሪ ናይ ውግእ ትምህርትን ወፍርን ቤት ጽሕፈት ሓላፊ ኮምዶር ጥላሁን መኮነን ግና ኣብኡ ተረፉ። ካብቲ ቤት ጽሕፈት ዋና መምርሒኦም ዝተወሰኑ ስታፋት ብህጹጽ ብምምጻእ ከኣ ንወፍሪ (ውግእ) ቅሩባት ኮኑ። ኣብ ዓሱብን ዳህላክን ዝርከቡ መራኽብ ውግእ ናይ ተኹሲ ድጋፍን ናይ ገማግም ደብዳብን (shore bombardment) ዝገብሩሉ፡ ብተወሳኺ ኣሃዱ ነቐጣ ሚሳይል ናይ ምድላው ንጥፊታት ተጀመረ። መዕርፎ ነፈርቲ ዓሱብ ዛጊት ኣይተዛዘመን’ ዩ ዝነበረ። እቲ ኣብኡ ዝተመደበ ኣሃዱ ለይትን መዓልትን እናሰርሐ፡ ኣብ ሓጺር እዋን ሓይሊ ኣየርና ተዋጋእቲ ነፈርትን ሄሊኮፕተራትን ዘዕልበሉ ኩነታት ኣጣጥሐ። እዚ ኹሉ እናገበረ፡ ሻዕብያ ከምቲ ዝገሰገሶ ዘይምቐጻሉ ብቐዕ መጽናዕትን ሓበሬታን ከም ዘይነበሮ ዘርኢ ኢዩ።

እቲ መጥቃዕቲ ካብ ኣስመራ ብዝመጸ ክፍለ-ሰራዊት ተጀመረ። እንተኾነ ግና ናይቲ ከባቢ ኩነታትን ክርከብ ዝኽእል ውጽኢትን ብግቡእ ከይተገምገመ ብቐጥታ ኣብ ውግእ ስለዝተኣተወ እቲ ሰራዊት ተበታቲኑ። እቲ ፈላሚ መጥቃዕቲ ከኣ ክሰምር ኣይከኣለን። ከንዲ ዝኾነ እቲ ሰራዊት ምሉእ ብምሉእ ድልዉ ክሳብ ዝኸውን፡ ንሻዕብያ ኣብቲ ዘለዎ በይሉል ብኣየር፡ መሬትን ባሕርን ከምኡ ውን ብመድፍዕን ሚሳይልን እናደብደብካ ሓይሉ ከም ዝምህምንን ሞራሉ ከም ዝሰበርን ምግባር ዝበለጸ ኣማራጺ ምዃኑ ተኣምነሉ። በዚ መሰረት ሓይሊ ባሕሪ ብሚሳይል ከጥቕዕ ከሎ ሓይሊ ኣየር ድማ ብተዋጋእቲ ነፈርቲ ብፍላይ ብሄሊኮፕተር ኣጽዲቕካ ምድብዳብ ተተሓሓዞ። እዚ ጥራይ ውን ኣይነበረን። ሓይሊ ባሕርና ምናልባት ብባሕሪ መጥቃዕቲ እንተተፈነወሉ ንዓኡ ክምክት ዝኽእል ካብ ምድሪ ናብ ባሕሪ ዝተኮሰ (ዝውንጨፍ) ልዕሊ 80ኪ/ ሜተር ክኸይድ ዝኽእል ‘ሩቤኽ’ ዝበሃል ሚሳይል ዓጢቑ ነይሩ ኢዩ። በይሉል ሰፊሩ፡ ንዓሰብ ከጥቕዕን ክሕዝን ኣብ ምድላው ዝነበረ ሓይሊ ሻዕብያ ኣጋር ሰራዊት ጥራይ ዘይኮነ፡ ብሜካናይዝድ ዝተደርዐ’ ዩ ዝነበረ። ካብዚ ብምብጋስ እቲ ‘ሩቤኽ’ ሚሳይልና ይትረፍ ንናይ ሻዕብያ ሜካናይዝድ ንዝኾነ ሓጺነ- መጺን እናሸተተ ከም ዝወቕዕ ስለዝተኣምነሉ፡ ኣብቲ ወቕቲ’ ቲ ዓቢ ተራ ኢዩ ተጻዊቱ። ሻዕብያ ነዚ ብኣየር፡ ባሕርን ምድርን ዝውንጨፈሉ ዝነበረ መጥቃዕቲ ምጽዋር ስኢኑ፡ ካብቲ ዝበጽሖ ቦታ ንኽምለስ ተወሳዊሱ ምንባሩ ብናይ ስለያ ሓበሬታ ተበጺሖ ኢዩ። እንተኾነ ግና እቲ ኣብ ሰሜን (ኤርትራ) ዝነበረ ሰራዊትና፡ “ድሕሪ ሕጂ ኣይዋጋእን’ ዩ” ስለዝበለ፡ ኢህወደግ ብወገኑ ይደፍእ ስለዝነበረ፡ ናይ 2ይ ኣብዮታዊ ሰራዊት ኣዛዝን ዝተወሰኑ ስታፋቶምን ድማ ብሄሊኮፕተር ንስዑዲ ዓረብ ብምህዳም ዑቕባ ስለዝሓተቱ ነቲ ኩነታት ብመሰረቱ ቀየሮ።





## ምድሪ እትትንክፍ መርከብ ውግእ ሓ/ባሕሪ ኢትዮጵያ

ሓይሊ ባሕርና ኣብቲ ወቕቲ ብዝነበሮ ኣማራጺ መዋጽኦ (ፕላን) መሰረት፡ ማለት ኣቐዲሙ ብናይ ዓሰብ ዋና ቤት ጽሕፈት - ንእዚ ዓሰብን ዳህላክን ኣማራጺ ፕላን ንኸውጽኡን ኣድላዩ ምድላዎት' ውን ንኸገብሩን ትእዛዝ ተዋሂብዎም ስለ ዝነበረ፡ በዚ መሰረት ብብሽነኹም ስጉምትታት ወሰዱ። ኣብ ውሽጢ እዚ ዓሰብ ዝርከብ ሰራዊት ድማ፡ ብፍላይ እቲ ኣብ ግንባር በይሉል ምስ ሻዕብያ ዝጠማጠም ዝነበረ ሰራዊት ኣማራጺ ብምስኣኑ፡ ልክዕ ከምቲ ናይ ሰሜን ጦር ኣሰር ብምኽታል ከም ዘይዋጋእ መርገጺኡ ኣፍለጠ። መወዳእታኡ ከኣ ኩሉ' ቲ ብናይ መራኽቢ መሳርሒታት ዝግበር ዝነበረ ርክባት ፈጸሙ ተበትኩ። ሓይሊ ባሕሪ ነቲ ኣማራጽን ኣቐዲሙ ዘውጽኦ ፕላንን መሰረት ብምግባር፡ ኣብ ትሕቲ ናቱ እዚ ንዝነበሩ ኣባላት ሰራዊቱ ናብ መርከብ እናሰቐሎም ከሎ ኢዩ። 9 ሚያዝያ 1981 (ብኣቆጻጽራ ግእዝ) ሰዓት ሸውዓተን ፈረቓን ናይ ምሸት፡ ብዝሒ ዘለወን ናይ ሻዕብያ ፈጣናት ጀላቡ ነቲ ሕልኸላኽ ኩነታት ተጠቂመን ናብቲ ወደብ ሰንጢቕን ብምእታው ከቢድ መጥቓዕቲ ፈነዎ።



ሓይሊ ባሕርና አቕዲሙ፡ ነዚ ናይ መጥቃዕቲ ተኸእሎ ኣብ ግምት ዘየእተዎ ኣይኮነን። መርከብ ኢትዮጵያ ናይቲ ወደብ መእተውን መውጽእን ካብ ናይ ሻዕብያ ፈጣናት ጀላቡ ንምቁጽጻር፡ ብኸንዮዎይ ሸነኽ ናይቲ ወደብ ኣብ ዝርከብ መጻግዒ (ጀቲ) ጠጠው ከም እትብል ተገይሩ ነበረ። ናብ ሻዕብያ ፈጣናት ጀላቡ ብጸልማት ተጎልቢበን ብ ‘ዓይኒ ‘ብለይ ስኒ ብለይ’ ጠኒነን ኣብ ዝመጸሉ ቀዲማ ዝርአየተንን ተኹሲ ዝኸፈተትለንን እዛ መርከብ’ ያ ዝነበረት። ሻዕብያ ሒዛተን ዝመጸት ፈጣናት ጀላቡ ብዙሓት’ ዮን ነይረን። ነዚአተን ንምምካት ኣብቲ ወደብ ኣብ ተጠንቀቕ ዝነበራ ብሚሳይል ኣጥቃዕቲ፡ ምድሪ ዝትንክፉ፡ ኮለላን ስለያን ዘካይዳ፡ ሓንቲ ካብተን ፈንጂ ዝጸርጋ መራኽብ (መርከብ 402 ኣቕድም ኣቢሉ ንባሕሪ ኣብ ዝወጸትሉ ቦቶም መርከበኛታት ተጨውያ ወደብ ሓዲይዳ - የመን ኣትያ ኢያ) ከምኡ’ ውን መርከብ 401 ወሲኽካ ምስ ናይ ሻዕብያ ፈጣናት ጀላቡ ‘ፍልምያ’ ኣካየዳ። ከምቲ ሻዕብያ ዝነዝሐ ፕሮፖጋንዳ ዘይኮነ ግና፡ መርከብ 1041 ብወገን መሬት ዓሰብ፡ መበል 30 መካናይዝድ ካብ ዝነበሮ ከባቢ ብዝተተኮሰ ናይ ኣየር መከላኸሊ ሚሳይል ብጌጋ ተሃሪማ’ ያ ክትሰጥም ዝኸኣለት። ብኣጠቓላሊ ኸኣ ምስ ፈጣናት ጀላቡ ሻዕብያ ኣብ ዝተኸየደ ምጉያይ፡ ብዘይካ መሬት እትትንክፍ መርከብ 1038 ዝበጽሖ ምብስሳዕ ካልኣት መራኽብ ብዙሕ ዝተጎድኣሰ ኣይኮናን።

# “ፈንቅል” ብዓይኒ ደርጋውያን

## “ዛዛሚ ምዕራፍ ሓይሊ ባሕሪ ኢትዮጵያ”

“ገማግም ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕሪ ስርዓት ደርግ ዝተጻሕፈት’ ያ። ብዛዕባ’ ቲ ዕረ እናጠግሞም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ጽማቂ ይቕጽል፡- 8ይ ክፋል

እተን ናብ ባሕሪ ዝወጸ ናይ ውግእ መራኽብ፡ እቲ ኣማራጺ ፕላን ምሉእ ብምሉእ እኳ ክትግበር እንተዘይተኻእለ፡ ተነጻጺሉን እየን ሞካ - ናብ የመን ከምርሓ ተገዲደን። ሞካ - የመን ካብ ዓሰብ ብዙሕ ርሕቀት ዘለዎ ቦታ ኣይኮነን። እቶም መርከበኛታት ከኣ ኣብኡ ዑቕባ ሓተቱ።

ብኻልእ ሸነኽ ኣብ ዓሰብ ዓስኪሩ ናይ ዝነበረ ፍሉይ እዚ ኣዛዚ ሜጀር ጀነራል ፕላሁን ይርጋው ምስ ስታፋቱ፡ ዋና ኣዛዚ ሓይሊ ባሕሪ ሪር ኣድሚራል የህዋላሽት ግርማ፡ ካብ ዓሰብ ለቂቆም ብማኪና ናብ ጅቡቲ ኣምርሑ። ኣብ ዓሰብ ብፍላይ ከባቢ በይሉል ዓስኪሩ ዝነበረ ሰራዊት’ ውን ብዘይ ፕርኑፍ ኩነታት ናብ ጅቡቲ ኣቕነዎ። ናይቲ ሓይሊ ባሕሪ ናይ ወፍርን ውግእን ትምህርትን ቤት ጽሕፈት ሓላፊ ኮምዶር ፕላሁን መኮነን፡ ኣብ እዚ ዓሰብ፡ ናይ ደቡብ ኣዛዚ ካፕቴን ተኸለሃይማኖት ገ/ሚካኤል፡ ናይ ፖለቲካ ሓላፊ ኮማንደር ታደሰ ንጋቱ ናይ ድህንነት ሓላፊ ኮማንደር ሃይለማርያም ጋዩ ከምኡ’ ውን ኣብ ዝተፈላለዩ ሞያታት ተዋፊርም ዝነበሩ ኣባላት፡ 10-15 ኣቢሎም ዝኾኑ ኣባላት ከማንዶ ሓይሊ ባሕሪ፡ ካራማራ ኣብ ዝተባህለት ናይ ኢትዮጵያ ንግዳዊት መርከብ ከም ዝስቀሉ ተገብረ። እቶም ኣብ ግንባር በይሉል ንዕስለ ሰራዊት ጸላኢ (ሻዕብያ) ብሚሳይል ዘጥቑ ዝነበሩ ኣባላት፡ ናይቲ ኣሃዱ ሚሳይል ጠቓሚ ንብረት ምስ ኣዕነዉዎ፡ ንብረት ውድብ ዝነበረት፡ ‘ቀይ ኮኩብ’ ኣብ ዝተባህለት መርከብ ከም ዝስቀሉ ተገብረ። ብዘይካ እዚ፡ ኣብ ወደብ ዓሰብ ዝነበሩ

‘ታግ- ቦትስ’ : ክልተ ዓበይቲ ጎተትቲ መራኸብ: ናይ ንግድ መርከብ ‘ወልወል’ : ሓንቲ ናይ ሶርያ ንግዳዊት መርከብ: ካብቲ ወደብ ንመወዳእታ ግዜ ሰዓት 2.00 ናይ ለይቲ ለቂቕን። እቶም ኣዘዘቲ ከከም ድሌቶም ንየመን - ገለ ከኣ ንጁቡቲ ተዓዘሩ። እታ ነዳዲ እትጽዕን ናይ ንግድ መርከብ - “ኣዋሽ” ግና ኣብ ዓሰብ መልሕቕ ሰዲዳ እንከላ: ካብ ፈጣናት ጀላቡ ሻዕብያ ብዝተተኮሰላ ቦምባታትን ጠያይትን ስለዝተበሰዕት: ንኸትጽገን ኣቐዲማ ንጅቡቲ ከይዳ እያ።

እቶም ንወደብ ዓሰብ ለቂቕም ናብ የመን ዘምርሑ መርከበኛታትን መራኸቦምን ኣብ ዙርያ ሞካን ካልኣት ወደባት የመንን ተኣኻኸቡ። እቶም ካብ ዳህላክ ተበጊሶም ናብ ዓሰብ ዝጎዓዙ ዝነበሩ መርከበኛታት ናይ ዓሰብ ምልቓቕ ኣብ ጉዕዞ ከለዉ እዮም ሰሚዖም። ኣንፈቶም ቀይሮም ከኣ ናብ የመን ኣቕንዑ። ነዚ ዝፈለጡ: ኣብ የመን (ሞካ) ዝነበሩ መርከበኛታት ቀልጢፎም መልእኽቲ ኣመሓላለፍሎም። እቲ መልእኽቲ ብኣጠቓላሊ ኣብቲ ወተሃደራዊ እዚ ብግዝያውነት ተገልግል ካብ ዝነበረት መርከብ ኢትዮጵያ ብራድዮ ዝተመሓላለፈ እዩ ዝነበረ። ትሕዝቶኡ: እቲ ናብ የመን ዝተሰደደ ሰራዊት ብቐጽሪ ኣዝዩ ብዙሕ: እተን መራኸብ’ ውን ቀሊል ግምት ዝወሃበን ስለ ዘይኮና: ናብ ካልኣት ወደባት ከምርሑ ከም ዘለዎም ዘተሓሳስብ እዩ ዝነበረ። እቲ ኩነታት ኣመና ከቢድ ምኃኑ ዝተረድኡ መርከበኛታት ኣንፈቶም ክቕይሩ ግድን ስለ ዝኾኖም: ጉዕዞኦም ናብ ሱዕዲ ዓረብ ኣቕንዑ።

ስዑዲ ዓረብ ንሰደት ምቕእቲ ኣይኮነትን። መንግስቲ ስዑዲ ኣብ ልዕሊ ሰደተኛታት ዘለዎ መርገጺ ተሪርን ግሉጽን እዩ። ኮሚሽን ሰደተኛታት ሕቡራት መንግስታት ‘ውን እንተኾነ ኣብዛ ሃገር ስልጣን የብሉን። ሕቡራት መንግስታት ኣብ ዘውጽኦ ናይ ሰደት ሕግታት ካብ ዘይተቐበልዎ ሃገራት ሓንቲ ድማ እዛ ሃገር እያ። እቶም መርከበኛታት ነዚ ኣገናዚቦም ተረዲኦም እዮም። እንተኾነ የመን ናይ ምእታው ውጥናቶም ስለ ዝፈሸለ: ዘለዎም ኣማራጺ እንኮ ጥራይ እዩ: - ብግዲ ኮነ ብፍታው ከባቢ ወደባት ስዑዲ ምብጻሕን መፍትሒ ክርከበሎም ምቕላስን ጥራይ እዩ ዝነበረ። ነቲ ዝነበርዎ ባሕሪ ተሳጊሮም: ናብ ካልኣት ወደባት ምቕጻል ዘተኣማምን ኣይነበረን። ናይቶም መርከበኛታት ብርትዕን ሞራልን ነቲ ጉዕዞ ንምሸፋን ዘለዎም ብቕዓት ንባዕሉ ኣብ ምልኸት ሕቶ ዝኣቱ’ ዩ። ካልእ ቆሪጶካ ክትሓልፍ ድማ ኣብ ዘይተወጽእ ፈተናን ዓዘቕትን ካብ ምእታው ዝፍለ ኣይኮነን። ካልእ ድማ እኹል ነድድን መግብን ኣይነበረን። ብዝኾነ እቶም መርከበኛታት ናብ የመን ዝነበረ ኣንፈት ጉዕዞኦም ቀይሮም

ሸነኽ ሱዕዲ ዓረብ ኸጉዓዙ ካብ ዝጅምሩ ሰዓታት ኣቐጺሮም ነበሩ። ኣብቲ ጉዕዞ ዝነበረ ሓይሊ ሰብ 2750 ኢዩ።

ዝተወሰነ ሰዓታት ምስ ተጓዕዙ፡ ምድሪ ናብ እትትንከፍ መርከብ 1037፡ ብሸነኽ የማን ተጻዊዱ ዝነበረ ናይ ቢ-ኤም ተወንጫፊ ብረት ብዘይተፈልጠ ኩነታት ተተኮሰ። እተን ብቐደም-ሰዓብ ዝጉዓዛ ዝነበራ መራኽብ ብምሉኣተን ብተጠንቐቕ ደዉ በላ። ነቲ ሓደጋ ንምጽራይ’ ኳ እንተተፈተነ፡ መበገሲ እቲ ተኹሲ ግና ግሉጽ ኣይነበረን። ካብቲ እቲ ካብ ቢ-ኤም ብመልክዕ ሃልሃልታ ዝተነጸገ እሳት ግና ኣብ ባይታ ናይታ መርከብ ንዝነበሩ ወተሃደራት ነብሰ ስግኣም በናጢሱ፡ ነቲ ከባቢ ብሸታ ጥብሲ (ቃሬት) ዓብለኹ። ሸዱሸተ ሰባት - ሓደ መርከበኛ ሓሙሽተ ኣባላት ሓይሊ ምድሪ በቲ ነውጺ ናብ ባሕሪ ብምእታዉ ንሕልፊተ ህይወት ቀሰቦም። ካልኣት ብዙሓት ድማ ካብ ከቢድ ክሳብ ቀሊል ናይ ምቕጻል ሓደጋ በጺሕዎም።

ብዝኾነ ኣብቲ ናይ ጉዕዞ ወቕቲ እተን መራኽብ ንዝተወሰነ መዓልታት ዘጸንሕ ማይን መግብን ሒዞን ብምንባረን ብተዛማዲ ብዙሕ ዘጸግም ኣይነበረን። ኩላተን ብቐደም- ሰዓብ ዝጉዓዛ ዝነበራ መራኽብ፡ ነቲ ዓለምለኸዊ ናይ ባሕሪ ክልል ወዲኤን፡ ናይ ሱዕዲ ዓረብ ክልል ባሕሪ ሓሊፈን፡ ኣብ ኣጋ ምንጋሁ ከባቢ ጂዛን (ከተማ ስዑዲ ዓረብ) በጽሓ።

ምድረ-ሰማይ ወገግ ምስ በለ ሰለስተ ናይ ውግእ መራኽብ በጥ ኢለን መጻ። ኣብ ርእሲ’ ተን መራኽብ እናተሸከርከራ ከኣ ክዝንብያ ጀመራ። እቲ ኩነታት ዘስግኦ ናይቲ ቃፍላይ መራኽብ መራሒ ኮሞዶር ፊሊጶስ ክብረት ብሬድዮ ምስ ናይ ፈረንሳ ናይ ስለያ ኣውሮፕላን ብኣጋጣሚ’ ዩ ርክብ ክገብር ዝኸኣለ። ናይቶም ተጓዓዝቲ መንነትን ኩነታትን ድማ ሓበሮ። ፋራጎን ኣብ እተባህለት ደሴት፡ ካብ ጂዛን 10- 15 ኪ. ሜ. ኣብ ዝርሕቕ ቦታ መራኽቡ መልሕቕ ተኸለን ጠጠው ክምዝብላ ክገብር ኸኣ ተገደደ።

ድሕሪ ዝተወሰነ ሰዓታት ሓሙሽተ ናይ ሱዕዲ ጀነራላት ዝጽዓና ሰለስተ ፈጣናት ጀላቡ (ናይ ሓለዋ ገማግም) ናብተን መራኽብ ተጸግዓ። ኮሞዶር ፊሊጶስ ነቲ ዘጋጠሞም ኩነታት (ኣብ ውግእ ስርሒት ፈንቅል ንዝወረዶም ስዕረት) ብምዝርዛር፡ እቶም መርከበኛታት ብስደት ናብ ሱዕዲ ምምጽኣምን መጸግዒ ከም ዝደልዩን ኣረድኦም። እቶም ናይ ሱዕዲ ጀነራላት ግና ነቲ ኩነታቶም ክቐበልዎ ፍቓደኛታት

አይነበሩን። ዘድሊ መግብን ነዳድን ክወሃቦምን ናብ ካልእ ቦታ (ሃገር) ክኸዱን ደኣ ኣተሓሳስብዎም። እቲ ኮሞዶር ብወገኑ ብምክንያት' ቲ ኣብቲ ጉዕዞ ዘጋጠምም ሓደጋ ወጉኣት ሓዘም ምህላዎም፡ ንባዕሎም' ቶም መርከበኛታት ቀጻልን ነዊሕን ጉዕዞ ክገብሩ ዓቕሚ ከምዘይብሎም ብምጥቃስ ተማሕጻኖም። እቶም ስዑዳውያን መኮንናት ውሳኔ ክሳብ ዝወሃቦም ኣብ ዝቆምሉ ቦታ መልሕቕ ተኪሎም ንክጸንሑ ኣተሓሳስብዎም። ብኸምዚ ኩነታት እቶም ስደተኛታት ተጓዳዝቲ ን23 መዓልታት ኣብተን መራኽብ ጸንሑ። እዘን ሰለስተ ቅነ ክቱር ስቓይ ዝበዝሐን' የን ዝነበራ። ካብ ሰማይ ዝፍኖ ናይ ጸሓይ ሃሩር፡ ምስቲ ሓጺናዊ ኣካል ናይቲ መርከብ ተደሚሩ፡ ጽበት ቦታን ብዝሒ ስደተኛታትን ተወሲኹዎ ዝፈጥሮ ረመጽ ኣብ ልዕሊ ተጓዳዝቲ ከቢድ ጸገም' ዩ ፈጢሩ።

ኣብቲ ናይ 23 መዓልታት ጸንሑት፡ ዋላ' ኳ እቲ ኣዛዚ ፍታሕ መታን ክረከብ ብጃልባ ናብታ ከተማ እንተተመላለሰ፡ እቲ ወቕቲ ናይ ሮሞዳን ጸም ብምንባሩ፡ ክሳብ ' ቲ ጸም ዝዛዘም ትኹረት ዝሃቦ ኣይነበረን። ኣብዘን መዓታት' ዚኣተን፡ ብፍላይ እተን 30 ዝበጽሐ ደቀንስትዮ ኣዝዩ ዓቢ ምስልካይን ናይ ስቓይ ግዜያትን' የን ኣሕሊፈን። ንነዊሕ ግዜ እግርኻ ተዓጻጺፉ ምቕማጥ ዘኸትሎ ሕበጥን ቁስልን ኣእጋር፡ ናይቲ ኣየርን ምግብን ዘይምቕዳው ዘስዕቦ ተቕማጥ፡ እቲ ክስተ ዘይከኣል፡ ንሕማምን ጸምእን ዝቕሱብ ፍሉሕ ክበሃል ዝከኣል ማይ ከምኡ' ውን ካልእ ዝተፈላለዩ ኣካላዊ ሕማማትን ብሓፈሻ ነቲ ስደተኛ ብኸቢድ ተፈታቲንዎ ኢዩ።

ድሕሪ 23 መዓልታት ግና እቶም ስደተኛታት ካብ ዝነበርዎ ቦታ ለቂቆም፡ ካብ ጂዛን 12 ኪ.ሜተር ርሒቓ ናብ እትርከብን ኣሚና ዝተባህለትን ደሴት ክጽግዑ ተኣዘዙ። ኣሚና ኣብ ክልል ሱዑዲ እትርከብ ደሴት ኮይና፡ ቅድሚ' ቲ ግዜ ወዲ ሰብ ሰፊርዎ ዘይፈልጥ፡ ብዘይካ' ቲ ሓሓሊፉ ዝርእ ቆልቋል ዝዓይነቱ ገረብ፡ ብሑጻን ባሕርን ዝተኸበበት ኢያ። ሱዑዲ ብእስላማዊ ሕግን ሸሪዓን እትመሓደር ከም ምዃና መጠን ከኣ ናይቲ ሃገር ሕግን ስርዓትን ናይ ምክባር ግዴታ ከም ዘለዎም' ዩ ንኹላቶም ስደተኛታት ኣብታ ደሴት ምስ ተኣከቡ ተገሊጹሎም። እዚ ሕግታት ክሳብ ዘኸበሩ መንግስቲ ሱዑዲ ነቶም ስደተኛታት ድጋፉ ከም ዘይነፍጎም' ዩ ብመንገዲ' ቲ ወኪሉ ሜጀር ፉኣድ ቃል ተኣትዮሎም።

ድሕሪ' ቲ መግለጺ እቲ ስደተኛ መንበሪኡ ቴንዳ ዝተኸለሉን ንኣደጃኹናኡን ዝምልከት መምርሒ ወጸ። በቲ መምርሒ መሰረት ኣባላት ሓይሊ ባሕሪ (መርከበኛታት)ን ሓይሊ ምድርን ነናቶም ቁሸት ከም ዝድኩኑ ተገብረ። ኣብ ሳልሳይን ቁሩብ ርሕቕ ኣብ ዝበለ ቦታን ዝተደኮነ ናይተን ደቀንስትዮ ቁሸት ኸኣ ተመሰረተ።

ናይታ ደሴት ተፈጥሮአዊ ኩነታት ዶሮናን ልጁን ዝበዝሐ ኮይኑ፡ ብፍላይ' ቲ ካብ ባሕሪ እናተላዕለ ዝመጽእ ሓያል ንፋስ ነቲ ቴንዳታት ቦርቀቓቒ ዝድርብን ክሳብ ዝቐደድ ዘብጽሕን' ዩ ዝነበረ። ኣብታ ደሴት ዝርአዩ ናይ በረኻ ዑፍ (ሲግል) እንቋቐሖን ዝተፈላለዩ ናይ ተመን ዓሌታትን ኢዮም።

ኣብታ ደሴት ከኣ መግብን ኩሉ' ቲ ንመዓልታዊ መነባብርኡም ዘድልዮም ካልእ ነገራትን ተኸሚሩ' ዩ ጸኒሕዎ ም።

# “ፈንቅል” ብዓይኒ ደርጋውያን

## “ዛገማ ምዕራፍ ሓይሊ ባሕር ኢትዮጵያ”

“ገማገማ ባሕርን ሓይሊ ባሕርን ኢትዮጵያ” እትብል መጽሐፍ ብአባላት ሓይሊ ባሕር ስርዓት ደርጋ ዝተጻሕፈት’ ያ። ብዛዕባ’ ቲ ዕረ እናጠግሞም ዝተኣመንሉ ኣንጻባራቂ ስርሒት ፈንቅል ዝሃብዎ ገምጋም ከኣ ፀይን መወዳእታን ክፋል ጽማቂ ይቕጽል።

እቶም አባላት ሓይሊ ባሕር ኢትዮጵያ ዝነበሩን ኣብ ናይ ምጽዋዕ ውግእ ተበታቲኖም ናብ ስዑዲ ዓረብ ዘምርሑን መርከበኛታትን ካልኣት ተመዛበልትን ኣብ ኣፍደገ ስዑዲ ዓረብ’ ኳ እንተበጽሑ፡ ንመጻኢ ግን ሓያለ ዘጨንቕን ፈታኒን ኩነታት ከም ዝፈራረቕዎም ይግምቱ ነበሩ። ካብቲ ተመዛቢሎም ዝመጽሉ ቦታታት - ምጽዋዕ፡ ዳህላክን ዓሰብን ኣብ ትሕቲ ሓጻ ናይ ዝቐበርዎም ብጾቶም (ወተሃደራት ሓይሊ ባሕር) ዓጽሚ ዕረፍቲ’ ዩ ከሊኡዎም። ብኻልእ ወገን ብዛዕባ ህሉው ኩነታት ሃገርም (ኢትዮጵያ) ክፈልጡ ዘይምኽኣሎም ዘተሓሳስቦም’ ዩ ዝነበረ። እቲ ብሰብ ሞያ (ከሸንቲ) ዝዳሎ መግቢ፡ ብፍላይ ንፋስ ኣብ ዝብርትዓሉ እዋን ብሓጻ ስለ ዝምላእ፡ ብዙሓት ስደተኛታት ንምብላዕ ካብ ምሽጋር ሓሊፎም፡ ገሊኡም ንሕማም ስኒ፡ ኩሊትን ካልኣት ተመሳሰልቲ ሕማማትን ክቃልዑ ተቐሲቦም ኢዮም።

ኣብዛ ናይ ስደት ዓዲ (ደሴት) እቲ ዝዓበዩ ጸገም’ ቶም አባላት ሓይሊ ባሕር ኢትዮጵያ ዝነበሩ ወተሃደራት ዝርከብዎም ስደተኛታት ማይ ኢዮ። ካብ ዋዲ ናይቲ ኣየር ዝብገስ ንባዕሉ’ ቲ ማይ ፍሉሕ ኢዮ። ነዛ ክትሰትዮ እዩ ዓቕብ ዝኾነካ። መቐረቱ’ ውን እንተኾነ ሓጺን- ሓጺን ስለዝጥዕም ቀልጢፍካ ዝልመድ ኣይኮነን። ደሴት ኣሚና ካብ ከባቢ ኣብ ሓደት ኪ ሜተራት ርሕቀት ካብ ዝተደኮና ደሴታት ደሚቓ ትርኣ። እቲ ስደተኛ መዓልታት ብዝተናውሐ መጠን ናይቲ በረኻ ኣየር፡ ሓጻ ዝሓዘለ ዶሮናኡ፡ ሽታ ባሕር እናለመዶ ክመጽእ ግድን ኢዮ። መዓልታዊ ውዕሎኡ ዝተፈላለዩ መደበራት ፊድዮ ብምስማዕን ቲሺ ብምክትታልን’ ዩ ዘሕልፎ ዝነበረ። ብዛዕባ ህሉው ኩነታት ሃገሩ ንክፈልጥ’ ውን ጻዕሪ የካይድ ነበረ። እንተኾነ ግና፡ እቲ ስደተኛ ናብራ እናለመዶ ምስ መጻ፡ በቲ ወኪል ስዑዳውያን ሜጀር (ሻለቓ) ፉኣድ

ተነቢቡሉ ዝነበረ ሕግን መተሓሳስብን ዝያዳ እናጠሓሶ ከደ። እቲ ዝዓበየን ዘተሓሳስብን ኩነታት ለይቲ-ለይቲ ኣወዳት ብመሬት እናተንፈሐኹ ናብ ቦታ’ ተን ደቀንስትዮ ብምኻድ ዝገበርዎ ስጋዊ ርክባት ኢዩ። እቲ ዘይንቡር ስጋዊ ርክባት እናተጋደደ ምስ ከደ ግና፡ እቲ ጉዳይ ሕጋዊ ንምግባር መርዓ ክፍጸም ግድነት ኮነ።

ድሕሪ ክልተ ወርሒ፡ መንግስቲ ስዑዲ ብዝሃቦ ፍቓድ ወከልቲ ኢህወደግ (ወያኔ) ናብታ ደሴት መጹ። ኩነታት ኢትዮጵያን ናይ መንግስቶም ኣረኣእያን ድማ ዝርዝራዊ መግለጺ ሃቡሉ። እዚ ፈተነ ወከልቲ ኢትዮጵያ ብስሩ ኣየር ዓሚኻም ከም ዝተርፉ ኣይገበርዎን። ካብቲ ልዕሊ ክልተ ሸሕ ዝበጽሕ ስደተኛ ሓደ 70 ዝኸውን ንሃገሩ ክምለስ ተመዝገበ። እቲ ስደተኛ ኣብታ ደሴት ተረጋጊኡ ንኺይቅመጥ ቀንዲ ዕንቅፋት ካብ ዝኸንዎ ምኽንያታት ሓደ፡ ዝስምዖ ዝነበረ ተወናጫፊ ወረ ኢዩ። እቲ ወረ ሓቂ ይኹን ሓሶት - ጭራ እንተሓዙ ተራቢሑ’ ዩ ዝዕለል። ገሊኡ ሞራል ዝህብ ክኸውን ከሎ፡ እንተ’ ቲ ዝበዝሐ ግና፡ ተስፋ ዘቐርጽን ዘሰንብድን’ ዩ ነይሩ። ብዝኸነ ናብራ ስደት ከሎ ገና ተስፋ ስለ ዝተሰለፍ፡ እቲ ናብ ሃገሩ ዝምለስ ስደተኛ እናበዝሐ ከደ። ካብቲ ልዕሊ ክልተ ሸሕ ዝበጽሕ ዝነበረ ስደተኛ፡ ኣብ ዓመትን ክልተ ወርሕን ናብ ኣስታት 150 ኣንቁልቁለ። መወዳእታኡ’ ውን እቲ ዝተረፈ ዝርካቡ ብናይ መንግስቲ ስዑዲ ደገፍ ኣብ 1984 (1992) ንኢትዮጵያ ተመልሰ።

ኣብ ኣጋ መወዳእታ ግንቦት 1991 ብስደት ናብ ሃገር ባዕዲ ካብ ዘምርሐ ሰራዊት፡ ገለ ክፋሉ ኣብ ሓንቲ ካብ ወደባት የመን - ሞካ ኢዩ ኣዕሪፉ። መንግስቲ የመን ፈለማ ነተን መራኽብ ናብቲ ወደብ ንኺይኣትዎ ክልኪልዎን ኢዩ ነይሩ። ክንዲ ዝኸነ እተን መራኽብ ኣብ ዝተወሰነ ኪ. ሜተራት ርሕቀት ተኣኻኺበንን መልሕቕን ተኺለን ጠጠው በላ። እተን ካብ ዓሰብ ናብዚ ቦታ ዝተንቀሳቐሳ መራኽብ ውግእ እዚአተን እየን፡-

1. መርከብ ኩናት ‘ኢትዮጵያ’
2. ስርሓት ሶቪት ዝኸነት ፍርጌት 1617 ዝዓይነታ መርከብ
3. ፈጣን ኣጥቃዒት መርከብ ውግእ 163
4. ስርሓት ሶቪት ዝኸነት ፈጣን ናይ ኮለላ ጃልባ 207- 208
5. ስርሓት ሶቪት ዝኸነት ፈጣን ኣጥቃዒት ቶርፒዶ 111 ዝዓይነታ መርከብ
6. ነታጹ እትኣሊ፡ ስርሓት ሶቪት 401 ዝዓይነታ መርከብ
7. ምድሪ እትትንክፍ፡ ስርሓት ሶቪት ዝኸነት 1038 ዝዓይነታ ኣዝያ ዓባይ መርከ
8. ካብ ሆላንድ ዝተገዘኣ፡ ንኣሸቱ ናይ ኮለላ ጃላቡ
9. ስርሓት ኣመሪካ ዝኸነት ፈጣን ናይ ኮለላ ጃልባ 204።



እዘን ዘመናውያን መራኽብን ጃላቡን እኹል ስንቅን ዕጥቅን ጽዒነን ስለዝነበራ፡ ኣብ ጉዕዞ ዝኾነ ጸገም ኣይነበረንን። እቲ ዝዓበየን ዘተሓሳስብን ሽግር፡ ኣብቶም መርከበኛታት ዝርአ ዝነበረ ናይ ሓሳብ ፍልልይ ኢዩ። እዚ ኸኣ ኣብ ህይወት ነፍሲ ወከፎም ኣንጻላልዩ ብዝነበረን ናይ መጻኢ ዕድሎም ዘበገሶን ክትዓት ኢዩ። ኩላቶም ንስደት ጋሻ’ ዮም ዝነበሩ። ናይቲ ዘዕረፍሉ ሃገር ቋንቋ ኣይክእሉን ኢዮም። ምስ ዓረባዊ ባህሊ ሌላ ዮብሎምን። እዚታት ገለ ካብቲ ኣብ ከቢድ ሓሳብን ጭንቀትን ሸሚምዎም ዝነበረ ኢዩ።

መርከበኛታት መልሕቕም ተኼሎም ካብ ዝቐምሉ ኣብ ሳልሳይ መዓልቶም ኢዩ። ፍርቂ ለይቲ ከባቢታት’ ተን መራኽብን ዙርያኦንን፡ ባውዛ ልክዕ ከም ጸሓይ ቀትሪ ‘ቧዕ’ ኣበሎ። ካብተን ፈጣናት ጀላቡ ሻዕብያ ዝተተኮሰ ባውዛ ኢዩ። ናይ ደፋራት ድፍረት’ ዩ ዝነበረ። ሰራዊት ሓይሊ ባሕሪ ኢትዮጵያ ኢዩ ክህብን ካብ መራኽቡ ክወርድን ብመጉልሒ ድምጺ ሰራዊት ሻዕብያ ተደጋጋሚ ጸውዒት ቀረበሉ። ሓይሊ ባሕሪ ኢትዮጵያ ‘ኣሻፈረኝ’ ብምባል ተኹሲ ከፈተ። ፈለማ ዝተኮሰት መርከብ ውግእ 204 ኢያ ዝነበረት። ግብረ መልሲ ተኹሲ’ ውን ካብ ናይ ሻዕብያ ጃላቡ ተዋህቦ። እቲ ከባቢ ብተኹሲ ተናወጸ። እቲ ድቕድቕ ጸልማት ብናይ ተኹሲ ብልጭታ ወገግ በለ። ካብ 15 ዘይበዝሐ ንኣሸቱ ጃላቡ ሻዕብያ’ ዩን ምስ ዓባይትን ዘመናውያንን መራኽብ ሓይሊ ባሕሪ ኢትዮጵያ ዝገጥማ ዘለዎ። ኣብዚ ንልዕሊ ሓደ ሰዓት ዝቐጸለ ተኹሲ ኣስታት ሸምንተ መርከበኛታትና ጉድኣት ወሪዱዎም። ናይ መርከብ ውግእ 204 ኣዛዚ ህይወቱ ዝሓለፈሉ ርሱን ግጥም ‘ዩ ድማ ዝነበረ። ካብዚ ዝተበገሰ ካብ መንግስቲ ዩመን ብዝተመሓላለፈ ትእዛዝ መሰረት፡ መራኽብ ውግእ ሓይሊ ባሕሪ ኢትዮጵያ ናብ ወደብ ሞካ ከም ዝጽግዓ ተገብረ። መወዳእታኡ ኸኣ ኩላቶም መርከበኛታት መራኽቦምን ኣጽዋሮምን ንመንግስቲ ዩመን ኣረኪቦም ናብ ዝተዳለወሎም መዕቆቢ ስደተኛታት ንኸኹዱ ተነግሮም። ምርጫ ዘይነበሮ ውሳኔ ብምንባሩ ዝተኣዘዎ ፈጸሙ። ነተን ከም ዝዘኡ ዝጥምተን ዝነበረ መራኽብ ጠንጢኑ ብጓሂ ኢዩ ወሪዱ - ናብቲ በኹሪ ናይ ስደት መሬት!

እቲ ንሰፊራ ዝተመረጸ ቦታ፡ መሬቱ ሑጻን ካብ’ ቲ ከተማ ውጽእ ዝበለን ኢዩ ዝነበረ። ኣብ ውሽጢ ሓጺር ግዜ ካብ ዝተፈላለያ ናይ ግብረ ሰናይ ማሕበራት ብዝተዓደለ ቴንዳታትን ናውቲ ምግብናን ከኣ እቲ ቦታ ዓቢ ቁሸት ክመስል በቐዐ። እንተኾነ ድሕሪ ሓጺር መዓልታት ናይቲ ስደተኛ ኩነታት መነባብሮ እናተፈላለየ ደኣ መጸ። እቲ ስደተኛ ገሊኡ ብዝተፈላለየ ኣጋጣሚታት ዘይተኣደነ ገንዘብ ዝረኸበን ሸጉጡ ዝሓዘን ኢዩ። ብመንጽሩ እቲ ከፊል ኣብ ዝባኑ ዝነበረ ክዳን ተበግጢሉ ዝኸደዮ ክሳብ ምስኣን ዝበጽሐ ኢዩ። ብፍላይ ኣብ ሞንጎ ኣዘዘትን ተራ መርከበኛታትን ዝነበረ ዘይምርድዳእ ናብ ገፊሕ ፍልልይ ከምርሓሉ ዝኸኣለ፡ ገና ኣብቲ ፈለማ ምድኳን ናይቲ መዕቆብ ስደተኛታት’ ዩ ዝነበረ። ኣብ መመዓልቲ ሓደስትን

ዘይልሙድን ተርእዮታት ክፍጠሩ ጀመሩ። እቲ ናይ መጀመርታ ምንቅስቃስ፡ “ ኤርትራ ኣካል ኢትዮጵያ ኮይና ዘይትፈልጥ ልኡላዊት ሃገር’ ያ” ዝብሉ ወገናት ክቀላቐሉ ምጅማሮም ኢዩ። ኣብ ውሽጢ ሓጺር ግዜ’ ውን እናበርከቱ መጽኡ። በዚ ጠንቂ ብዝተበገሰ ዘይምርድዳእ፡ ኣብ ውሽጢ ሓንቲ ቴንዳ ዝነበሩ ሓሙሽተ ስደተኛታት ኣብ ሞንጎኦም ዕግርግርን እምባጓሮን ነገሰ። ብተኸታታሊ ብዘይ ተፈልጠ

ምኸንያታት ሌፍትናንት ሙሉጌታ ፈጠነ ኣብ ቴንዳኡ ደቂሱ ከሎ ብኣሰቃቂ ኩነታት ብፋስ ተፈጽፊጹ። ናይ ጸዕሪ- ሞት ድምጹ ዝሰምዑ ኣዕሩኽቱ ተሰኢም፡ ምስ ኣባላት ፖሊስ ተሓባቢሮም ናብ ሆስፒታል እናምርሑ ከለዉ ኣብ መገዲ ህይወቱ ሓሊፉ። ድሕሪ ሓደስት ሳምንቲ ከኣ፡ ናይ ሓንቲ ካልእ መርከብ ኣዛዚ ሌፍትናንት ኮማንደር ጎርፉ በሪሁን ምስ ሻሂ ተሓዲሱ ብዝተዋህቦ መርዚ ህይወቱ ሓሊፉ። ከምኡ’ ውን ሓደ መርከበኛ ኣብ ቴንዳ ሞይቱ ብምጽንሑ፡ እቲ ስደተኛ ተረጋጊኡ ንኸይቅመጥ ምኸንያት ካብ ዝኾንዎ ኢዩ። በዚ ኣሰቃቂ ቅትለታት ብሓይሊ ፖሊስ የመን ዝተኣሰሩ ኩላቶም፡ ድሕሪ ዝተወሰነ መዓልቲ መርመራ ብናጻ ምልቃቕም ከኣ እቲ ስደተኛ ነቲ መዕቆቢ ስፍራ ከም ዝጸልኦ ገበሮ። እዚ ኸኣ ቀስ ብቐስ ኣብቲ መዕቆቢ ዝነበረ ብዝሒ ስደተኛታት እናማህመነ ከደ። ፈለማ ዝነበሮም ብዝሒ ኣስታት 920 ኣቢሉ ይበጽሑ። መወዳእታኡ ከኣ፡ እቲ ስደተኛ ሰራዊት ገሊኡ ናብ ሃገሩ (ኢትዮጵያ) ክምለስ ከሎ፡ ዝተረፈ ናብ ኣሜሪካ፡ እንግሊዝ፡ ዴንማርክ፡ ኣውስትራልያ፡ ስዑዲ ፋሕ በለ። 35 ዝኾኑ ኸኣ ኣብ ዝኣተውዎ ዘይፍለጡ ምዃኖም ክግለጽ ይከኣል። እቲ ዝዓበየ ጎደና ስደት፡ ናይ ብዙሓት ህይወት ፈቐዶ በረኻ ብጠያይት እናተቆልበ ጉዕዞ ስደት ዝጀመረሉ ካብ ኣስመራ’ ዩ ዝነበረ። ኣባላት ሓይሊ ባሕሪ ኣብቲ ጉዕዞ ጥሜትን ጽምእ ማይን ተጻዊሮም፡ ካልእ ሽግራት ሓሊፎም ናብ ሃገሮም (ኢትዮጵያ) ክኣትዉ ከለዉ፡ ብዙሓት ከኣ ብሞት ተፈልዮም ኢዮም። ናይ ሓይሊ ባሕሪ ኢትዮጵያ ማስተር ቺፍ ዝነበረ ሃይለየሱስ ገ/ጻድቕ ነቲ ኩነታት ብኸምዚ ይገልጹ፡- “. . . ድሕሪ ብዙሕ ስቓይን መከራን ኢና ላፋ (መሬት ሱዳን) በጺሕና። እቲ ሽግር ግና ካብ ሕልና ዝጠፍእን ዝፈሓቕን ኣይኮነን። ብሰንኪ ጽምእ ማይ፡ ትርኩስ ጭቃ በሊዖም ጽምእም መታን ከርውዩ። ኣባላት ሰራዊት ተባኢሶም ብሳንጃ ዝተዘላዘሉሉ ፈጸመ ዘይርስዎ ፍጻመ ኢዩ። . . . ኣብ ኤርትራ ዘካየድናዮ ኩናት ማእለያ ናይ ዘይብሎም ዜጋታት (ኢትዮጵያውያን) ህልቂት ጠንቂ ብምዃኑ ኣዝዩ ዘሕዝን ናይ ታሪኽ በሰላ ገዲፉ’ ዩ ሓሊፉ” ኢዩ ኢሉ። ንመራኽብ ውግእን ጃላቡን ብዝምልከት፡ ብዘይካ’

ተን ተበላሽየን ኣብ የመን ዝተረፉ፡ ናይ ውግእ መርከብ ‘ኢትዮጵያ’ ን ምድሪ እትትንክፍ 1038ን፡ ካልኣት ብምሉኣን ኣብ ጅቡቲ ከም ዝተኣኻኸባ ብምግባር፡ ብጋዜጣታት ኣዲስ ዘመን፡ ኢትዮፕያን ሄራልድን ጋዜጣ ጁቡትን ብዝወጸ ጨረታ መሰረት ከም ዝተሸጣ ይፍለጥ። ታሪኽ ሓይሊ ባሕሪ ኢትዮጵያ ድማ ኣብዚ ኣብቂዑ!

